


சமூகச்சுடர்



உயர்திரு

ப.செல்வத்துரை அவர்களின்

மணிவிழா மலர்

மணிவிழாக்கானும் மணிக் கமந்தலுக்கு
மணிக் கமந்தலுக்கு உட்குக்கள்...

NOBLE
PRINTERS

All Kind Printing Works and Graphic Designing

817, Hospital Road, Jaffna.

Tel : 021-2220386, E.mail : nobleprinters@hotmail.com

மணிவிழா நாயகனை
அன்போடு வாழ்த்தும்...

துஷா

பல் மூக்குக் கண்ணாடியகம்

Thusha Optical And Dental Works

இல.544, ஆஸ்பத்திரி வீதி,
யாழ்ப்பாணம்.

சமூகச்சாட்சு

2017

ப.செல்வசுந்தரன் அவர்களின்

மணிவிழா மலர்

NOBLE

All Kind Printing Works and Graphic Designing

കിരീടം

Central Road, Kollam

Phone: 0471-2531111

45991

www.noble.com
www.noble.com

24736

ப.எசஸிஸ்தியூயர அபர்லர்ன்

மணிவிழா மலர்

சமூகச்சுடர்

கலை இலக்கிய ரண்பர்கள் ஁ட்டம்.
ககதடி.

தலைப்பு
உயர்திரு ப. செல்லத்துரை
சமூகச்சுடர்

பதிப்பு
2011 ஒக்டோபர் 02

இவ்வியீடு
கலை இலக்கிய நண்பர்கள் வட்டம்,
கைதடி.

அச்சு, வடிவமைப்பு
நோபிள் பிரிண்டேர்ஸ்,
817, ஆஸ்பத்திரிவீதி,
யாழ்ப்பாணம்.

அட்டைப்பட ஓவியம்
ஆசை இராசையா.

வெளியீட்டுரை

சிந்திக்க சில நிமிடங்கள்

ஒரு ஆசிரியராக மட்டுமல்லாது அதற்கப்பாலும் செயற்படும் வல்லமையும் ஆற்றலும் எல்லோரிடமும் இல்லை. மாணவர்க்கு கல்வி கற்பிப்பதுடன் ஆசிரியப் பணி முடிந்துவிட்டதாக கருதாமல் அதற்கு மேலும் குறிப்பிட்ட மாணவ சமுதாயம், பாடசாலை சமூகம் என பல பணிகளை செய்து வருகின்ற ஆசிரியர் பதவிகளில் இருப்பவர்களில் திரு. ப. செல்லத்துரை அவர்கள் முதன்மையானவர். அதனால்தான் அவரை பல தடவைகள் அவர் சார்ந்த சமூகமும் மக்களும் கௌரவித்திருக்கின்றார்கள்.

கூட்டுறவுத்துறையில் முகாமையாளராக தன் பணியினை ஆரம்பித்த இவர், ஆசிரியராகி, அதிபராக பதவி உயர்வு பெற்று தன்னுடைய தனிப்பட்ட திறமையினால் சமுதாயத்தில் உயர்ந்த அந்தஸ்தும் பெற்றவர்.

கூட்டுறவுத்துறை தலைவர், சமாதான நீதவான், லயன்ஸ் கழகத் தலைவர், நட்புறவுக் கழகத் தலைவர் என தனது பன்முக செயற்பாடுகளால் மக்கள் அனைவரிடமும் செல்வாக்கு மிக்க ஒருவராக திகழ்கின்றார். கலைவாணி வித்தியாசாலையில் அதிபராக பதவியேற்ற பின்னர், அந்தப் பாடசாலையின் கல்விச் செயற்பாடுகளுக்கு புறம்பாக பாடசாலை அபிவிருத்திப் பணிகளைச் செய்வதிலும், கலை மற்றும் விளையாட்டுத்துறைகளில் மாணவர்களை வளர்த்தெடுப்பதிலும் அரும்பாடுபட்டுவரும் அவரை பாராட்டாதவர்கள் இல்லை என்றே கூறலாம்.

இந்த மகத்தான மனிதனை நாமும் பாராட்டுவதிலும் புகழ்வதிலும் வாழ்த்துவதிலும் பெரும் மகிழ்ச்சியும் ஆனந்தமும் அடைகின்றோம். எமது செயற்பாடுகளுக்கும் பெரும் ஊன்றுகோலாய் இருக்கின்ற அவர், எம்முடனும் எமது செயற்பாடுகளிலும் நெருங்கிய உறவு கொண்டவர். அந்த வகையில் தான் அவரது அறுபதாவது அகவை நாளையிட்டு இந்தச் சிறப்பு மலரினை வெளியிடுகின்றோம். சமுதாய மேம்பாட்டுக்காக தம்மை அர்ப்பணித்து வரும் திரு. ப. செல்லத்துரை அவர்கள் போன்ற சேவையாளர்களை கௌரவிப்பதற்கும் பாராட்டுவதற்கும் நாம் ஒரு போதும் பின்நிற்கமாட்டோம்.

இத்தகைய கௌரவிப்புக்கள் சிலருக்கு கசப்பாக இருக்கலாம். தனி மனிதனுக்கு ஏன் இப்படி ஒரு பெரும் எடுப்பு என்று நினைப்பவர்களுக்கு மட்டும் தான் இது கசப்பாக இருக்கும். இவர்கள் பற்றி நாம் கவலைப்படத்தேவையில்லை.

எந்தத் துறையிலும் எவர் சிறப்பாக செயற்பட்டாலும் அவரை ஊக்குவிக்கவும் வளர்த்தெடுக்கவும் நாம் பாடுபடவேண்டும். அந்த வகையில் தான் எமது செயற்பாடுகளும் அமைந்துள்ளன.

எனவே எமது பணிகள் தொடரும். இந்த வெளியீட்டிற்குத் தேவையான உதவிகளை வழங்கிய நண்பர்கள் மற்றும் வர்த்தகப் பெருமக்களுக்கும் இத்தகைய ஒரு சிறப்பு மலரினை வெளியிடுவதற்கு அனுமதி அளித்த அகவை அறுபது நாயகன் வாத்தியாருக்கும் எமது நன்றிகள்.

1970 களின் முற்பகுதியில் "அன்பு" கையெழுத்துப் பிரதியுடன் முகிழ்ந்த கலை இலக்கிய நண்பர்கள் வட்டம் - கைதடி நூல் வெளியீடுகள், அறிமுக விழாக்கள், இலக்கியக் கலந்துரையாடல்கள், கருத்தரங்குகள், பட்டிமன்றம் போன்ற பல நிகழ்வுகள் அவ்வப்போது வட்டத்தினால் நடத்தப்பட்டன.

இந்த வகையில் வாத்தியாரின் அகவை அறுபதையிட்டு சமூகச்சுடர் சிறப்புமலர் வெளியிடப்படுகின்றது. இந்த மலரை அழகுற அச்சிட்டு உதவிய நோபிள் பிறிண்டேர்ஸ் மற்றும் வர்த்தகர்கள், நன்கொடையீந்த நண்பர்கள் அனைவருக்கும் நன்றிகள்.

கலை இலக்கிய நண்பர்கள்
கைதடி




குடும்பத்தினருடன்...



தாய்லாந்து விஜயத்தின் போது...



பாடசாலை அறிபர் அலுவலகத்தில்...





திருமண நிகழ்வின் போது..

சமாதான
நீதவான்
பட்டம்
பெற்றமை
க்காக
நடைபெற்ற
கௌரவிப்பு
விழாவின்
போது..



அறவழி
மாதாந்த
பத்திரிகையின்
வெளியீட்டு
நிகழ்வின்
போது..





புறநிலை
படிப்புக்கள்
சிலகு
பயிற்சி
நிறைவின்
போது...



லயன்ஸ்
கழகத்தினால்
மாணவர்க
- ளுக்கான
இலவச
மூக்குக்
கண்ணாடி
வழங்கும்
போது...




கைதடி மக்கள் நலன்பேணும் நட்புறவுக் கழகத்தினால் நடத்தப்பட்ட
முதியோர் கௌரவிப்பு விழாவின் போது...



தரம் 01
மாணவர்
களுக்கான
கால்கோள்
விழாவின்
போது..



வள்ளி
அறக்கொடை
நிதியத்தின்
அனுசரணை
யுடன்
நீர்நிலை
நோயாளர்
களுக்கான
சிக்ச்சை
நிகழை
திறப்பு
விழாவின்
போது..



லண்டன் விஜயத்தின்போது கைதடி சிபிவிருத்திக் கழகத்தினால் பாராட்டிக்
கௌரவிக்கப்பட்டபோது..






The International Association of Lions Clubs
DISTRICT 306 - B-1

ANNUAL DISTRICT CONVENTION

District Governor M.J. van Vreeswijk

संभारित प्रो. सुधीर तिवारी एपिस अफेयर्स कम्पनी, कोलकाता





அன்புக்குரிய அதிபர்

“தோன்றிற் புகழொடு தோன்றுக அ.:திலார்
தோன்றலின் தோன்றாமை நன்று”

என்பது வள்ளுவர் வாக்கு சிலர் தாம் வகிக்கும் பதவிகளாற் பெருமை பெறுவார்கள். அதற்காக அவர்கள் பதவிகளைத் தேடி அலைவார்கள். ஆனால் சிலரால் அவர்கள் வகிக்கும் பதவிகள் பெருமை பெறுகின்றன. இத்தகைய இரண்டாம் வகுதியைச் சேர்ந்தவர்தான் இன்று ஓய்வு பெற்றுச் செல்லும் அதிபர் திரு.பண்டாரி செல்லத்துரை அவர்கள்.

கைதடி மேற்கு. கைதடியைப் பிறப்பிடமாகக் கொண்ட இவர். 1951ஆம் ஆண்டு அக்டோபர் மாதம் இரண்டாந் தேதி பிறந்தார். ஆரம்பத்தில் தெங்கு பனம்பொருள் உற்பத்தி விற்பனை கூட்டுறவுச் சங்க முகாமையாளராக தனது பணியை மேற்கொண்டார். பின் அரசசேவையில் ஆசிரியராக 09.06.1978 முதல் யா/மிருசுவில் அ.த.க பாடசாலையில் பணியாற்றினார். பின்னர் யா/நாவற்குழி ம.வி மன்/உயிலங்குளம் நோ.க.த.க. பாடசாலை, யா/கைதடி கலைவாணி வித்தியாலயம் என்பவற்றில் ஆசிரிய பணியைத் தொடர்ந்தார். 1989.11.01 ஆந் திகதி முதல் யா/கைதடி கலைவாணி வித்தியாலயத்தில் கடமை புரியும் அதிபராக நியமிக்கப்பட்டு 01.05.1993 முதல் அதே பாடசாலையின் மூன்றாந்தர நிரந்தர அதிபராக நியமிக்கப்பட்டார். பின் படிப்படியாக பதவியுயர்வு பெற்று, இன்று இலங்கை அதிபர் சேவையின் வகுப்பு 2 தரம்1 அதிபர் பதவியிலிருந்து ஓய்வு பெறுகின்றார்.

அதே சமயத்தில் இவர் பல்வேறு சமூகப் பணிகளிலும் ஈடுபட்டு வருகிறார். தென்மராட்சி மேற்கு ப.நோ.கூ சங்கத் தலைவராகப் பதவி வகித்த இவர், தற்போது உபதலைவராகப் பதவி வகித்து வருகிறார். அதே போல், சாவகச்சேரி லயன்ஸ் கழக முன்னாள் தலைவரான இவர், தற்போது லயன்ஸ் கழக வலயத் தலைவராகவும் கடமையாற்றுகின்றார். மேலும் சமாதான நீதிவானான இவர், கைதடி மக்கள் நலன்பேணும் நட்புறவுக் கழகத்தின் தலைவராகவும் கடமையாற்றி வருகிறார்.

“அன்பிலாரெல்லாந் தமக்குரியர் அன்புடையார்
என்றும் உரியர் பிறர்க்கு”

எனும் குறளிற்கு இலக்கணமாகத் திகழும் திரு.பண்டாரி செல்லத்துரை அவர்கள் தமது ஓய்வு காலத்தில் எல்லா வளமும் பெற்றுச் சிறப்புற நீடுழி வாழ, எல்லாம் வல்ல விநாயகப் பெருமான் திருவடிகளை வாழ்த்தி ஆசி கூறுகின்றேன்.

கு.பிறேமகாந்தன்,

வலயக் கல்விப் பணிப்பாளர்,
தென்மராட்சி, சாவகச்சேரி.

கைதடி பெருமகள்

மக்கள் நலன் பேணும் நட்புறவுக்கழகத்தின் தலைவராக இருந்து அக் கிராமத்தின் முதியோரை கௌரவித்த நிகழ்வில் நான் முதன்மை அதிதியாகக் கலந்து கொண்ட போது அவரது ஆளுமைச் சிறப்பை பார்த்து வியந்து கொண்டேன்.

ஓர் அரசாங்க அல்லது அரசசார்பற்ற நிறுவனங்களினால் செய்ய முடியாத பெரும் பணியை தனது அமைப்பு ஊடாக கைதடி அபிவிருத்திக்கு வெளிநாட்டு வாழ் உறவுகளின் பேராதரவுடன் மனிதாபிமானப் பணியான முதியோரைப் பேணும் நிகழ்வு மிகவும் பாராட்டுக் குரியது.

கல்விச்சேவையூடாக சமூகப்பணியையும் தனது கிராமத்துக்கு ஆற்றும் அதிபர் அகவை அறுபதில் ஓய்வு பெறுவதாக இருந்தாலும், சமுதாயப் பணியில் ஓய்வின்றி உழைக்கும் ஒரு பெரும் மகனாக வாழ்ந்து மேலும் பல சிறப்புக்களை தனதாக்கிக் கொள்ள எல்லாம் வல்ல இறைவனை வேண்டுகிறேன்.

கைதடி கிராமத்தின் நம்பிக்கை நட்சத்திரமாக மக்களுக்கு ஒளி வீசும் இப்பொதுச் சேவையாளனை கௌரவிக்க வேண்டிய பக்குவம் நம் எல்லோரையும் சார்ந்தது. இன்றைய இளைய தலைமுறையினர் இவரைப்பின்பற்றி எமது பிரதேசத்தை அபிவிருத்தி செய்ய வழி கோல வேண்டும் என்று இந்தச்சந்தர்ப்பத்தில் கேட்டுக்கொள்கின்றேன்.

திருமதி **அ. சாந்தசீலன்**
பிரதேச செயலர்
தென்மராட்சி

மணிவிழா நாயகனுக்கு வாழ்த்துக்கள்

ஒரு சேகவையாளன் தனது சேகவையை அர்ப்பணிப்புக்களின் மத்தியில் தொடர்கிறான். தனது வாழ்வை எண்ணாது மற்றவர்களின் வாழ்வியல் துன்பங்களை சீர்செய்ய வேண்டும் என எண்ணும்போதே அவனது முதல் சேகவை அடியெடுத்து வைக்கப்படுகிறது. பல ஒருக்கு முறைகளுக்குள் சிக்கித் தவித்த சிறுபான்மைச் சமூகத்தின் அடக்கு முறையை தகர்த்து, அச்சமூகத்தின் விடியலை முன்னெடுப்பதற்கு இடது சாரிகளுடன் இணைந்து, தன்னையும் ஒரு இடதுசாரியாக நிலை நிறுத்தியவர்களுள் ஒருவராக திரு.பண்டாரி செல்லத்துரை அவர்களும் திகழ்கிறார். இவரது பணி சமூகத்தின் விடுதலைப் பணியாகும்.

கல்வி கற்பதன் வாயிலாக தனது சேகவையை இலகுவாக மேற்கொள்ள முடியும் என்பதை எண்ணத்தில் கொண்டு கற்றவர். விடுதலையானது ஒருக்கப்பட்டவர்களின் விழிப்புணர்வில் தங்கியுள்ளது என்ற கருத்துக்கமைய சனசமூக நிலையம் ஊடாக கற்பித்து வழிநடத்தியவர்.

தனது சேகவை தன் சமூகத்திற்கு பயனளிக்கவேண்டும் என்றவகையில் சாவகச்சேரி பனை தென்னை வள அபிவிருத்திக் கூட்டுறவுச் சங்கத்தின் பொதுமுகாமையாளராக பணியாற்றியவர். இக்காலத்தில் கிராமிய தொழிலாளர் சங்கம், சீவல் தொழிலாளர் நலன்புரிச்சங்கம், என்பன அங்கத்தவர்களின் வாழ்வியல் மேம்பாட்டிற்கான திட்டங்களாக உருவாக்கப்பட்டது.

“இன்றைய குழந்தைகள் நாளை நாட்டின் தலைவர்கள்” இவர்களில் நற்சிந்தனைகளை ஊட்ட வேண்டும் என்பதற்காக, ஆசிரியர் பணியினை ஏற்று தனது சிந்தனையை விதைத்து பல நற்சிந்தனை உடைய இளைஞர் சமுதாயத்தை உருவாக்க வழிசமைத்தவர். அதிபராக வழிகாட்டியவர்.

இவரின் சமூகப்பணி போற்றுதற்குரியது. இச்சமூகசேகவையாளனுக்கு மணிவிழா மலர்வெளியிருவது சமூகத்தின் எழுச்சியையும், வளர்ச்சியையும் எடுத்துக்காட்டுகிறது. “நண்பா நண்பா நாளை விடியல் நம்மோடு” என்று மணிவிழா நாயகனின் சேகவை மென்மேலும் வளர வாழ்த்துகின்றோம்.

பசுபதி சீவரத்தினம்
தலைவர்
பனை அபிவிருத்திச் சபை

மணிவிழா நாயகனுக்கு மகத்தான வாழ்த்துக்கள்

மக்களின் நன் மதிப்பினைப்பெற்று புனிதமான அதிபர் பணியை செவ்வனவே செய்து தான் வாழும் கிராமத்திற்கு அளப்பரிய பணியை ஆற்றிவந்த ஆற்றல்மிகு அதிபர்.

"சிசு உதான" கணக்குகளை அவரது பாடசாலையில் ஆரம்பிக்கின்ற பொழுது மனநிறைவான ஒத்துழைப்பை வழங்கியது மிகவும் பாராட்டுக்குரியது. அத்தோடு சமாதான நீதிவான் பட்டம் பெற்ற பொழுது அக்கிராம மக்கள் அனைவரும் ஒன்று பட்டு பெரியவிழா எடுத்தமை அவரது சமூக சேவைக்குக் கிடைத்த வெகுமதி என்றால் மிகையாகாது.

இவ்விழாவில் அவருக்கு மேலும் சிறப்புகள் கிடைக்க மனம் நெகிழ மகோன்னதமான வாழ்த்துக்களைத் தெரிவித்துக்கொள்கின்றேன்.

க. சண்முகலிங்கம்,
முகாமையாளர்,
மக்கள் வங்கி,
சாவகச்சேரி.



புறநானூற்று வரிகளை நன்குணர்ந்தவர்

காலப்பூங்காவில் எண்ணிறைந்த வண்ணமலர்க் கூட்டங்கள் மலர்ந்து உலகில் பரப்புகின்ற எல்லாமே இறைவனடியை அலங்கரிப்பதில்லை. அதே போன்று உலகில் பலர் பிறந்து, வளர்ந்து, மறைந்து செல்கின்றார்கள். ஆனால் எல்லோரும் இவ்வுலகில் புகழடைவதில்லை. அந்த வகையில் அதிபர் செல்லத்துரை சென்ற இடமெல்லாம் சேவை சிறக்கப் புகழ் ஓடிவரும் செம்மலாகக் கைதடியில் வாழ்ந்து வருபவர்.

யா/கைதடி கலைவாணி வித்தியாலயத்தில் திரு.ப. செல்லத்துரை அதிபர் அவர்கள் அகவை அறுபதை முடித்து மணிவிழா பொலிவு காணும் தினத்தில் அவர் செய்த சேவையை எழுத்துருவில் அடக்கமுடியாது. கல்விப் பணியிலே ஆசிரியராக, அதிபராக, மக்கள் சேவையில் கூட்டுறவுக்காக கைதடி பல நோக்கு கூட்டுறவுச் சங்கத்தில் அளப்பரிய சேவையை ஆற்றியுள்ளார். கல்விப் பணியில் பாடசாலையில் பௌதீகக் கட்டமைப்பிலும், மனிதவள ஒருங்கிணைப்பிலும் சிறப்பாக பணியாற்றி அடைய வேண்டிய தேர்ச்சிகளை உரியவாறு வழங்கச் செய்த செம்மல். பாடசாலையில் ஆசிரியர் பற்றாக்குறை காணப்படின் அதற்குப் பதிலீடாக கிராமத்தில் படித்த இளைஞர், யுவதிகளை கற்பிக்கும் பணிக்கு இணைத்து தானே வேதனமும் வழங்கிய உத்தமர் ஆவார். கல்வியே வாழ்க்கைக்கு அழியாத மூலதனம், “உற்றுழியுதவியும் உறுபொருள் கொடுத்தும் பிற்றைநிலை முனியாது கல்வியைப் பெற வேண்டும்” என்ற சங்கப் புறநானூற்று வரிகளை நன்குணர்ந்தவர். அதனால் தான், கைதடியில் சாதனை படைத்த கலைவாணி வித்தியாலயம் என்றும் அவர் பெயரைச் சட்டி நிற்கும்.

“தனியொருவருக்கு உணவில்லையெனில் இந்த ஜெகத்தை அழித்துடுவோம்” என்றான் பாரதி. அவற்றை அறிந்த அதிபர் அவர்கள் கூட்டுறவின் மூலம் நாட்டுயர்வை ஏற்படுத்த முடியும் என்ற பொன்வரிகளால் ஈர்ந்து கைதடி பல நோக்கு கூட்டுறவுச் சங்கத்தில் தலைவராக, உபதலைவராகப் பதவிகளை வகித்து பொதுச்சபை உறுப்பினர்களிடத்தும் கிளைக்குழு உறுப்பினரிடத்தும் அன்பும், மரியாதையும், பணிவுடனும் நல் தொடர்பாடலை ஏற்படுத்தினார்.

அபிவிருத்தியை நோக்கியே சிந்தனைத்திறன் கொண்டவர். முகத்தில் சாந்தமும், கனிவும், உள்ளத்தில் உண்மை யொளியும், நேர்மனப்பாங்கும், சுறுசுறுப்பான செயற்றிறன் இவையெல்லாம் ஒருமித்தவர் தான் மணிவிழா நாயகன். ஏழை எளியவர்களுக்கும், வறுமையால் வாடுகின்ற தமது பிரதேச மக்களுக்குத் துன்பம் வந்துற்றகால் அங்கெல்லாம் ஓடிப் பணவுதவியும், பொருள் உதவியும், வழங்கித் தேற்றிடுவார். அவரின் பெருமையான சேவையினைச் சொல்வதற்கு இவ்விதழ் போதாது. அவர் சேவை தொடரவேண்டும். இல்லறத்தில் நோயின்றி ஆரோக்கியமாக வாழ இறைவனை வேண்டி வாழ்த்துச் செய்தியை வழங்குவதில் ஒப்பற்ற மகிழ்வறுகின்றேன்.

செ. பேரின்பநாதன்

தலைவர்,

தென்மராட்சி மேற்கு ப.நோ.கூ.சங்கம்,

கைதடி.



திரு. ப. செல்லத்துரை அதிபர் அவர்களது மணிவிழா வாழ்த்துச்செய்தி

அதிபர் திரு. பண்டாரி செல்லத்துரை அவர்கள் தமது சேவைக்கால ஆசிரியப் பணியை 34 வருடத்தை பூர்த்தி செய்வதை இட்டு 60 வயதைப் பூர்த்தி செய்து மணிவிழாக்காணுவதையிட்டும் மகிழ்வடைந்து வாழ்த்துச் செய்தி வழங்குவதில் பெருமையடைகிறேன்.

நான் கைதடி முத்துக்குமார சுவாமி ம.வி ஆசிரியராக கடமையாற்றிய காலத்தில் இருந்து திரு. செல்லத்துரை அவர்கள் கைதடி கலைவாணி வித்தியாலயத்தில் அதிபராக கடமையாற்றியதன் பயனாக அவரைப்பற்றி அறிவதிலும், அவருடன் ஒட்டுறவாடி சேவையாற்றுவதிலும், நான் வாய்ப்பைப் பெற்றுள்ளேன். இதனால் அவரிடம் உள்ள சமூக மனப்பாங்கு, ஆளுமை, வசீகரிக்கும் தன்மை, முதலிய குணாதிசயங்களை நானும் பகிரக்கூடிய வாய்ப்புக்களைப் பெற்றுள்ளேன். கஷ்டப்பிரதேசங்களிலும் வன்னிமாவட்டத்திலும் ஏறக்குறைய எட்டு வருடங்கள் கடமையாற்றியதன் பயனோ, என்னவோ இவரிடம் எதையும் சமாளிக்கும் பண்பு வளர்ந்துள்ளது.

மேற்கூறப்பட்ட பண்புகள் வாய்க்கப்பெற்ற திரு. செல்லத்துரை அதிபர் தனது சேவைக்காலத்தின் மூன்றில் இரண்டு பங்கு காலத்தினை கலைவாணி வித்தியாலயத்தில் கழித்ததாலே இவ் வித்தியாலயம் வளர்ச்சியடைந்துள்ளது.

இவ் அதிபர் அவர்கள் அதிபராய், தென்மராட்சி மேற்கு பலநோக்கு கூட்டுறவுச்சங்கத் தலைவராய் தென்மராட்சி அரிமாக்கழக தலைவராய் கைதடி பிரதேச நட்டபுறவுக்கழக தலைவராய் பல பதவிகள் வகித்ததால் ஆளுமை வளர அவரோடு சார்ந்த சமுதாயமும் பல வளர்ச்சிகளைப் பெற்றுள்ளது. ஒய்வு காலத்தில் சீரும் சிறப்புமாக வாழ சமூகத்தை வாழ வைக்க மேலும் சேவையாற்ற வேண்டும் என்று வாழ்த்தி நிறைவு செய்கிறேன்.

கோ. வரதராஜ மூர்த்தி
பிரதிக்கல்விப் பணிப்பாளர்
தென்மராட்சி



கல்வியுடன் சமூகப்பற்றும் நிறைந்த சேவையாளன்

முப்பத்து மூன்று ஆண்டுகளுக்கு மேல் சிறப்பாக கல்விப் பணியாற்றி வயது அறுபதில் ஓய்வு பெறும் அதிபர் திரு. ப. செல்லத்துரை அவர்களை பாராட்டி வாழ்த்துவதில் மகிழ்ச்சியடைகிறேன்.

மிருசுவிலில் ஆரம்பித்த கல்விப்பணி மன்னார் வரை பரந்துசென்று கைதடி கலைவாணியில் நிறைவுபெறும் இவரது சேவைக்காலத்தில் தென்மராட்சிப் பிரதேசத்தின் மூத்த அதிபர்களில் ஒருவராக இருந்து மற்றவர்களுக்கு நல்ல ஆலோசனைகளையும் அறிவுரைகளையும் வழங்கி எந்தப் பிரச்சினை என்றாலும் சிரித்த முகத்துடன் அணுகி வெற்றிபெறும் ஆளுமை மிக்கதொருவராக விளங்கியமையால் கைதடிப் பிராந்தியத்தில் உள்ள பல்வேறு அமைப்புகளிலும் தலைவராக, செயலாளராக, பொருளாளராக இருந்து கைதடி வாழ் மக்களுக்காக அரும்பணியாற்றியுள்ளார்.

தென்மராட்சிப் பிரதேசத்தில் மேற்கு எல்லைப்பகுதியில் அமைந்துள்ள கைதடி கலைவாணி வித்தியாலயம் கடந்த போர் சூழலால் மிகவும் பாதிக்கப்பட்ட ஓர் பாடசாலையாக இருந்த போதிலும் பலரது உதவிகளையும் பெற்று மீண்டும் புதுப்பொலிவுடன் திகழ வைத்தது மட்டுமன்றி பாடசாலைக்கு வருகைதராத பிள்ளைகளது வீட்டுக்குச் சென்று அவர்களது பெற்றோரை அணுகி அப்பிள்ளைகளை பாடசாலைக்கு ஒழுங்காக வரக்கூடிய வழிகளைச் செய்து அப்பிராந்திய மாணவர்கள் உயர்நிலை அடைய பெரிதும் பாடுபட்டுள்ளார்.

பாடசாலையில் கட்டிட வசதிகள், தளபாட வசதிகள் கணினி வசதிகள் எனப்பல வசதிகளை ஏற்படுத்திக் கொடுத்ததுடன் பாடசாலைக்கு பெருமை சேர்க்கும் வகையில் கலைவாணி சிலை அமைத்தும் உதவியுள்ளார். அத்துடன் இங்கு கல்விகற்கும் மாணவர்களது கல்வியை உயர்த்துவதற்கு பாடுபடுவதுடன் இணைபாடவிதான செயற்பாடுகள் விளையாட்டு போட்டிகள் என பலதுறையிலும் முன்னேற்றம் பெற வைத்துள்ளார்.

அவருக்கு பதவி உயர்வுடன் பெரியபாடசாலைக்கு இடம்மாற்றம் செய்ய தீர்மானித்தபோது அதனை ஏற்காது சிறியபாடசாலையைப் பற்றி பறுவாயில்லை தனது ஓய்வு பெறும் காலம் இவ்வித்தியாலயத்தில் இருந்தே ஓய்வு பெறவேண்டுமென்ற உயரிய சிந்தனையுடன் செயல்பட்டார்.

இவரது நற்பணிகளால் இவரது பிள்ளைகளும் உயர்ந்துள்ளார்கள் ஓய்வு காலம் சிறப்பாக மகிழ்வாக அமைந்திட எல்லாம் வல்ல இறைவனை வேண்டி மகிழ்கின்றேன்.

கு. சிவானந்தம்

கோட்டக் கல்விப் பணிப்பாளர்
தென்மராட்சி, சாவகச்சேரி



தலைசிறந்த சமூக சேவையாளர்

யா/ கலைவாணி வித்தியாலய அதிபர் ப. செல்லத்துரை அவர்களின் மணிவிழா மலருக்கு வாழ்த்துச் செய்தி வழங்குவதில் பெருமகிழ்ச்சியடைகிறேன். இவர் தனது இருபத்தேழாவது வயதில் யா/ மிருசுவில் வடக்கு அ.த.க. பாடசாலையில் 09.06.1978இல் ஆசிரியப் பணியில் இணைந்து கொண்டார். கோப்பாய் ஆசிரிய கலாசாலையில் தனது வாண்மைத்துவப் பயிற்சியை முடித்துக்கொண்ட இவர் மன்/ உயிலங்குளம் அ.த.க.பாடசாலையில் கடமையாற்றினார்.

1989ஆம் ஆண்டு நவம்பர் மாதத்தில் யா/ கைதடி கலைவாணி வித்தியாலயத்தில் இணைந்து கொண்ட இவர், இன்றுவரையும் அதிபராகக் கடமையாற்றி வருகின்றார். போரினால் பாதிக்கப்பட்ட அப்பாடசாலைகளை அழகுற மாற்றி அமைத்துள்ளார்.

கிராம மக்களின் பாதுகாவலனாக, வழி காட்டியாக நல்ல ஆலோசகராக, திகழ்கிறார். கிராமப்புற மாணவர்கள் நகரப் பாடசாலைகளில் இடைநிலைக் கல்வியைத் தொடர்வதற்கான வழிகாட்டியாகத் திகழ்ந்தார். கைதடிப் பல. நோ. சூ. சங்கத் தலைவராகவும் செயற்பட்ட அவர் இந்நிறுவனங்களுடாக ஏழைமக்களின் வாழ்வு மலர்வதற்கு உதவிபுரிந்துள்ளார்.

சிரித்த முகத்துடன் அனைவருக்கும் உதவி செய்கின்ற எங்கள் மதிப்புக்குரிய அதிபரின் ஓய்வுகாலம் சந்தோஷமாக அமையவும் எல்லாம் வல்ல விநாயகனை வணங்கி வாழ்த்துகின்றேன்.

அ. கயிலாய பிள்ளை

அதிபர்

யா/ சாவகச்சேரி இந்துக்கல்லூரி

தலைவர் தென்மராட்சி பாடசாலை அதிபர் சங்கம்



ஆளுமைமிக்க நிர்வாகியும், நல்ல நண்பனும்...

தென்மராட்சியின் புகழ்பெற்ற கிராமங்களில் ஒன்றான கைதடியில் பிறந்து அம்மண்ணிலே வாழ்ந்து அம்மண்ணிற்காகவும் மக்களுக்காகவும் அரும்பணியாற்றிவரும் அதிபர் ப. செல்லத்துரை அவர்களின் அகவை அறுபதை நிறைவு செய்யும் இந்நன்றாளில் மணிவிழா வாழ்த்துச் செய்தி கூறும் வாய்ப்புக் கிடைத்தமையிட்டுப் பேருவகை அடைகிறோம்.

அதிபர் செல்லத்துரை அவர்களை இப்பிரதேசத்தில் தெரியாதவர்கள் எவரும் இருக்கமுடியாது. யா/ கைதடி கலைவாணி வித்தியாலயத்தின் எழுச்சிக்கு வித்திட்ட அதிபராக மட்டுமன்றி ஒரு சிறந்த சமூகசேவையாளராகவும், நல்ல பண்பாளராகவும், நல்ல ஒரு ஆளுமைமிக்க நிர்வாகியாகவும், நல்ல நண்பனாகவும் பல்வேறு வகைகளில் புகழ்பெற்றவராக இவர் விளங்குகிறார்.

கைதடி கலைவாணி வித்தியாலயத்திற்கும் எமது பாடசாலைக்கும்மிடையிலான தொடர்பு அவரோடு எமக்கிருந்த நட்பை மேலும் நெருக்கமாக்கியுள்ளது. ஒரு சமுதாயத்தின் வளர்ச்சிக்கு முதுகெலும்பு கல்வியே என்பதை நன்குணர்ந்து மாணவர்களின் கல்வி வளர்ச்சிக்குக் கல்வித் திணைக்களத்தை மட்டும் நம்பியிராது தனது சொந்த முயற்சியாலும் பல்வேறு கல்வி மேம்பாட்டுத் திட்டங்களைச் செயற்படுத்தி அதில் வெற்றியும் கண்டவர். அது மட்டுமல்லாமல் தென்மராட்சி மேற்கு பலநோக்கு கூட்டுறவுச் சங்கத்தின் தலைவராகவும் யாழ் மாவட்ட சனசமூக நிலையங்களின் சம்மேளன சமாசங்களின் தலைவராகவும் "லயன்ஸ்" கழக உறுப்பினராகவும் இருந்து பல்வேறு நிலைகளில் தடம்பதித்தவர் என்ற வகையில் ஓய்வுக்குப் பின்னரும் அவரது சேவை தொடரவேண்டும் என்றும் ஓய்வு காலத்தில் அவர் நோய் நொடியின்றி ஆரோக்கியமாக வாழவேண்டும் என்றும் எல்லாம் வல்ல இறைவனை வேண்டி வாழ்த்துகிறோம்.

திரு. சி. பவளகுமாரன்

அதிபர்,

யா/ கைதடி முத்துக்குமார சுவாமி மகாவித்தியாலயம்,

கைதடி.



ஆசிக்கு உரித்தானவர்

“இன்னார் செய்தாரை ஒறுத்தல் அவர் நாணய நன்னயம் செய்துவிடல்” என்ற பொய்யா மொழிப்புலவரின் கருத்துப்போல எதிரியையும் நண்பனாக நேசிக்கின்ற மனோ எண்ணம் கொண்டவர் செல்லத்துரை.

நான் ஓய்வு பெற்ற பின் பாடசாலையைப் பொறுப்பேற்ற பின் புலமைப்பரிசில் சோதனையில் மாணவர்கள் சித்தியடைந்தனர். 150 ஆண்டைக் கொண்ட இப்பாடசாலையில் அதிபராக இருந்து மணிவிழாக்காண்பது மிகவும் பாராட்டுக்குரியது.

“தருமம் தலைகாக்கும் தக்க சமயத்தில் உயிர்காக்கும் என்ற இன்மொழி பாடலைப்போல அவரது வாழ்வியலிலும் பல போராட்டங்களை சந்தித்தாலும் வெற்றி பெறுவதே யதார்த்தமாகும். மாணவர்களின் செயற்றிறனை மேம்படுத்தப் பல முயற்சிகளை மேற்கொண்டு கல்வி சிறக்க உழைத்துக் கொண்டிருப்பவர்.

இவ்விழா நாயகன் மேலும் சிறப்படைய சிறப்பான வாழ்த்துக்கள். நட்புறவுக்கழகம் ஊடாகவும் கைதடி அபிவிருத்திச்சங்கம் கனடாவுடன் இணைந்து செயலாற்ற உதவிய உன்னத சேவையாளர். சமூகத்தின் ஒளிவிளவிளக்காய் மிளிர்ந்திருக்கும் அதிபருக்கு வாழ்த்துக்களை அர்ச்சிக்கின்றேன்.

நா. கந்தையா
(ஓய்வு பெற்ற அதிபர்)



மக்கள் மனங்களைக் கொள்ளை கொள்பவர்

தென்மராட்சியின் முத்தென விளங்கும் கைதடி மண்ணிலே மனிதருள் மாணிக்கமாய், ஆழ்கடலின் முத்தாய், பண்பின் சிகரமாய் திருவாளர் செல்லத்துரை அவர்கள் வந்துதித்தார். நல்லறிவும், நல்லொழுக்கமும் கொண்டவராய் சிறு பராயத்தில் இருந்தே இன்று வரை குன்றின் மேல் இட்ட தீபமாய் விளங்குகின்றார். தன்னுடைய இனிமையான பேச்சாலும், புன்னகையாலும் மக்கள் மனங்களை கொள்ளை கொண்டார். சிறந்த நல் ஆசிரியராகவும், அதிபராகவும் இருந்து மாணவ சமுதாயத்துக்கு கலங்கரை விளக்காக திகழ்ந்தார். யா/கைதடி கலைவாணி வித்தியாலயத்திலே தனது ஓய்வு காலம் வரை வினைத்திறன் மிக்க அதிபராக கடமையாற்றினார். தென்மராட்சிக் கல்வி வலயத்திலே சிறந்த ஆளுமை மிக்க அதிபராக தனக்கென்றோர் தனி இடத்தைப் பெற்றுக் கொண்டார்.

“மக்கள் சேவையை மகேசன் சேவையென” உணர்ந்து சமூகப்பணிகளில் அயராது முன்னின்று உழைத்தார். லயன்ஸ் கழகம் போன்ற பொது அமைப்புகளில் இணைந்து மக்களுக்கு சேவை செய்வதில் ஆர்வமுடன் செயற்பட்டார். தோன்றிற் புகழொடு தோன்றுக என்ற பொய்யா மொழிக்கு இலக்கணமாக வாழ்ந்து காட்டிய உத்தமராவார். சிறந்த பண்பாளனாய், அன்பாளனாய், நல்லாசிரியனாய், சமூக சேவையாளனாய், தன்னை அர்ப்பணித்துக் கொண்டிருக்கம் மணிவிழா நாயகனை வாழ்த்தி நிற்பதில் பெருமகிழ்வு அடைகின்றேன். இந்நந்நாளில் அவர் உடல், உள, ஆரோக்கியம் பெற்று பல்லாண்டு காலம் வாழ்கவென ஆசியுடன் வாழ்த்தி நிற்கின்றேன்.

ச. கிருஷ்ணன்
அதிபர்
யா/ மட்டுவில் வடக்கு
அ. த. க. பாடசாலை

முன்னோடியின் முதல்வன்

கலைவாணியின் முதல்வனாக இருந்து எம்மை வழிநடத்தி நல்லவழி காட்டிய அதிபருக்கு ஆர்வமான ஆசிகள் பல. எமது பாடசாலையின் மனிதவளத்தை அதிகரித்து மாணவருக்கு கல்வி போதனை செய்ய எமது கிராமத்து கல்விப்புலத்தில் சித்தியடைந்தவர்களை இணைத்து ஆசிரியர்களாக ஆக்கிவிட்ட பெருந்தகையாளன்.

அன்றைய காலகட்டத்தில் வெளிநாட்டிலிருந்து பலர் ஓடிக் கொண்டிருக்க எமது கிராமமும் பாடசாலையும் என நேசித்து எங்களை செவ்வனே வழிநடத்தி எமது பாடசாலையைப் பார்போற்றும் கல்விகூடமாய் மாற்றிய சேகவையாளன்.

“தூற்றுவார் தூற்றட்டும், போற்றுவார் போற்றட்டும்” நாம் ஆற்றும் கருமம் நற்கருமம் ஆகட்டும் என்ற கருத்துப்போல பணியாற்றுவவர்.

அகவை அறுபதுகாணும் எமது அதிபரை அகமகிழ வாழ்த்துவதோடு அவர் நீண்டகாலம் வாழ இறைவனைப் பிரார்த்திக்கின்றோன்.

திருமதி கிருஷ்ணன் தவமணி

உப அதிபர்

யா/ கைதடி கலைவாணிவித்தியாலயம்.



சரஸ்வதியின் மைந்தன்

எமது கிராமத்தின் புகழ் பூத்த மைந்தர்களில் திரு. ப. செல்லத்துரை அதிபர் முன்னோடியாவார். எங்கள் நிலையத்தின் வளர்ச்சிக்கு எல்லா வகையிலும் துணை நின்றார். எப்போதும் தோள் கொடுப்பார். எமது நிலைய வரலாற்றில் பல தடவைகள் தலைவராக இருந்து சேவை செய்துள்ளார். போசகராக இருந்து கொண்டு எம்மை வழிப்படுத்துகிறார்.

ஆமை ஆயிரம் முட்டை இட்டு அமைதிகாப்பது போல ஆயிரமாய் பணிகள் செய்து அமைதியாய் இருப்பார் கோழி போல கொக்கரிப்பதில்லை.

நிலையத்தின் தேவைகள் அறிந்து சம்பந்தப்பட்ட அதிகாரிகளுடன் கதைத்து பலவற்றை நிறைவு செய்துள்ளார். பாராளுமன்ற உறுப்பினர்களின் பன்முகப்படுத்தப்பட்ட வரவு செலவுத்திட்ட நிதிமூலம் உதவிகள் பெற்றுத் தந்துள்ளார். இவ்வாறு அவருக்கு இருக்கக்கூடிய சாமத்தியப்பேச்சினால் பலரைக் கவர்ந்து எமக்கு எவ்வாறெனினும் உதவிகள் பெற்றுத்தருவார். இது அவருக்கே உரித்தனை தனிச் சிறப்பான பண்பாகும்.

உளரில் உள்ளவர்களின் முரண்பாடுகளை ஒரு நீதிவான் போல செயற்பட்டு தீர்த்து வைப்பார். இப்படியாகவே அருக்கிக் கொண்டு செல்லலாம். எப்போதும் உளருக்குத்தேவை இவரின் சேவை அறுபது அகவை அடைந்து மணிவிழா காணும் சரஸ்வதியின் மைந்தனை வாயாரப் புகழ்ந்து நெஞ்சார வாழ்த்துவதில் பெரும் பேறடைகிறேன்.

சி. வசீகரன்

தலைவர்

சரஸ்வதி ச. ச. நிலையம்.

நிறைகுடம்

அகவை அறுபது காணும் கலைவாணி முதல்வருக்கு, வணக்கம். புகழும் மேன்மையும் மென்மேலும் ஒங்கிட நீடுழி வாழ்க. வளமும் நலமும் பெருகிட வாழ்த்திமகிழ்கிறோம். அகவை அறுபதா? ஆச்சரியமாக உள்ளதே! துடிப்புத் தோழமையும் கொண்ட எங்கள் சமூகத்தின் ஞான ஒளியல்லவா தாங்கள்.

பண்பினில் சிறந்த பண்டாரி மைந்தனே! தங்கள் உழைப்பால் உயர்வு பலகண்டீர்கள். எம் சமூக மக்களின் உரிமைகளிற்கான உணர்வலையாய் இருக்கிறீர்கள். எங்கள் கிராமத்துப் பாடசாலையில் கனிஷ்ட பிரிவில் கல்வி கற்று காலத்தில் ஒழுக்கம், கல்வி, விளையாட்டு என சகல துறைகளிலும் பிரகாசித்தீர்கள். எங்கள் சனசமூக நிலையத்தின் மாணவர் அணியின் இளைஞர் அணியின் முதல் நிலை உறுப்பினராகவும் (25) இருபத்தைந்து சதம் சந்தாப்பணம் செலுத்திய 1965 இல் உரிமையுள்ள உறுப்பினராக இருந்துள்ளீர்கள் என்பது வரலாறு எம் நிலையத்திற்கு பெருமையே...

ஆம் எம்மூர் பள்ளியில் படித்தவர்களில் கல்வியில் மேம்பட்டு உயர்நிலை அடைந்து முகாமையாளராகவும், ஆசிரியராக, அதிபராகவும் - சமூக சேவைகளில் சிறந்து பல அமைப்புகளிலும் தலைவராக திகழ்ந்து எமக்குப் பெருமையளித்துக் கொண்டிருக்கும் ஒரு சிறந்த பண்பாளனை பாராட்டுவது சிறப்புக்குரியதே.

எம்மாசான் பொன் சபாபதி காட்டிய நல்வழியில் நடைபயின்று சீகரம் தொட்ட சிங்கமாக சிம்மாசனங்கள் பலவற்றை அலங்கரித்துள்ளீர்கள். அண்மையில் கூட எம் சமூகத்திற்காக சமாதனத்தையும் அமைதியையும் விரும்பி கதைத்தீர்கள். அநீதியாக சிறைவைக்கப்பட்டீர்கள். இப்படியாக பல சோதனைகளையும் வேதனைகளையும் தாண்டி சாதித்துக் கொண்டிருக்கும் சீதா அம்மையின் "இளங்குமரனே" வாழ்க பல்லாண்டு வாழ்க! வாழ்க!

"நயனொடு நன்றிபுரிந்த பயனுடையார் பண்பு பாராட்டும் உலகு"

நவசன சமூகநிலையம்

நவபுரம் - கைதடி



**மணிவிழா நாயகனே வாழ்க
பல்லாண்டு காண வாழ்த்துகின்றேன்.**

கண்ணுடையாரென்பவர் கற்றோர் மற்றெல்லாம் முகத்திரண்டு
புண்ணுடையாரென விளங்குகின்றார்.
கண்ணவரும் புகழும் தெய்வப் புலவர் அறிவே.
வல்லமை அறிவே அனைத்தையும் வெல்லும் ஆயுதம்.
அத்தகைய அறிவுக் கண்ணைத்திறந்து
அரும்பணியாற்றி அகவை அறுபதில் ஓய்வுபெறும்
மண்ணின் மைந்தனே வாழ்க பல்லாண்டு.

எழிலான தமிழ் மண்ணில்
அகவை 60 நிறைந்து மங்காத வரலாற்றைப் பேணி
தமிழ் மக்கள் மனங்களில் நிறைந்த மணிவிழா நாயகனே!
உமது பணி இருள் சூழ்ந்து இருக்கும் எமது சமூகத்திற்கு
விடி வெள்ளியாக பிரகாசிக்க எமது நிலையம் சார்பாகவும்
எமது கிராம மக்கள் சார்பாகவும் வாழ்த்துகின்றேன்.

திரு. வ. கந்தையா
தலைவர் - செல்வா சனசமூக நிலையம்
கைதடி வடக்கு
கைதடி.

மகாபுருஷர்

பல பதவிகளிலிருந்து பணிகள் பல செய்து வரும் செல்லத்துரை அதிபர் மிகவும் பாராட்டுக்குரியவர். மென்போக்கான எண்ணம் கொண்டவர். வன்முறைமீது காதல் கொள்ளா மகாபுருஷர்.

அவரது மணிவிழா எமது நிலையத்துக்கு மகிழ்வான செய்தி. மானிடப்பண்புடன் மகோன்னதமான சேவையை எமது கிராமத்துக்கு ஆற்றி எமது நிலையப்பணிகள் சிறக்க என்றும் வேண்டிய ஆலோசனைகளையும், ஆதரவையும் தந்து கொண்டிருப்பவர். எமது கிராமத்து சிறார்கள் கல்வி கற்றிட சிறப்பான வழிகாட்டல் வழங்கிவருகிறார். இக்காலத்தில் இல்லறத்துடன் சிறப்பாக வாழ எல்லாம் வல்ல இறைவனைப் பிரார்த்திப்பதோடு எமது நிலையம் சார்பாக வாழ்த்துக்களைத் தெரிவிப்பதில் பெரும் மகிழ்ச்சியடைகிறோம்.

“பணி செய் பலனை எதிர் பாராதே.”

க. சிவஞானம்

தலைவர்

கைதடி தெற்கு சனசமூக நிலையம்

மணிவிழா நாயகனுக்கு எமது இதயம் கனிந்த நல்வாழ்த்துக்கள்

சேவையில் தொண்டராகி செவ்வனவே பாடசாலை பணியுடன் சமூகப்பணியையும் தன்னகத்தே கொண்டு கலைவாணிப் பள்ளியதை கலைஒளி மிக்கதாக்கி கைதடி மண்ணதனில் பலபதவி நான் வகித்து பாடசாலைப் பணியதனை பண்டிடன் பக்குவமாய் எடுத்திச் சென்று மக்கட்கு பல்வேறு பட்டறிவாற்றலை வளர்ப்பதில் முன்நின்று உழைத்த சமூக சேவையாளர். பண்பாடு கலை கலாச்சாரம் என்பன பண்பு கெடாமல் பக்குவமாய் வளர்ப்பதில் பங்குகள் பல ஆற்றி சமாதான நீதிவான் பட்டத்ததுடனும், சமூக சேவையாளர் என்ற கௌரவத்துடனும் இன்று மணிவிழா காணும் எங்கள் நாயகன் திரு. ப. செல்லத்துரை அவர்கள் நூற்றாண்டு விழாக்காண எனது மனம் கனிந்த நல்வாழ்த்துக்கள்.

“வாழ்க தமிழ் வளர்க உன்புகழ்”

கு. சுரேஸ்துமார்
பாரதி சனசமூக நிலையம்
கைதடி மேற்கு

சேவையின் சிகரம் நம் செல்லத்துரை அதிபர்

நீண்ட காலமாக கல்வித்துறை சேவையிலிருந்து ஓய்வு பெற்றுச் செல்லும் "செல்லத்துரை வாத்தி" என அழைக்கப்படும் திருவாளர் ப. செல்லத்துரை அதிபர் அவர்கள், மிகச் சிறிய வயதிலிருந்தே கல்வி கற்க வேண்டும் என்ற ஆவனும் ஏழை எளியவர் உட்பட அனைவருக்கும் உதவியும் சேவையும் செய்ய வேண்டும் என்ற அபாரமான ஆர்வமும் நிறையப் பெற்றவர். அதன்படியாக படிப்படியாக வளர்ச்சியடைந்து இன்று உயரிய ஒரு பொறுப்பான அதிபராகவும் நிகரற்ற பொதுச் சேவையாளனாகவும் வளர்ந்து இன்று ஓய்வு பெறுவதையிட்டு கைதடி மத்தி வளர்மதி சனசபை நிலையமும் எமது மக்களும் மகிழ்ச்சியையும் பாராட்டுக்களையும் தெரிவித்துக் கொள்கின்றது.

எத்துறையினூடாகச் சென்று மக்களுக்குச் சேவையாற்ற முடியுமோ அத்துறைகளைத் தேர்ந்தெடுத்து அதில் உறுப்பினராகவும், பொறுப்பாளராகவும் இணைந்து சேவையாற்றிய பெருமைக்குரியவர். பாடசாலை ஆசிரியராக இருந்த காலங்களில் மாணவர்களின் எதிர்காலங்களை சிறப்புற அமைத்துக் கொடுத்தவர். அதிபராக பதவியேற்றவுடன் ஓட்டு மொத்த கிராமங்களின் வளர்ச்சியிலும் மாணவர்களை ஈடுபடுத்தி வெற்றி பெற்ற பெருமைக்குரியவர். தான் அதிபராக கடமையாற்றிய பாடசாலைகளினூடாக பல திறமையான ஆசிரியர்களை வெளிக்கொணர்ந்து பலரது வாழ்க்கைக்கு ஒளியூட்டியவர். ஓய்வு பெறும் இறுதிக் காலங்களிலும் கூட தனது சொந்தக் கிராமத்தின் வளர்ச்சிக்காக அபாரமாக பாடுபடுவதை காண முடிகிறது.

இரண்டாயிரமாம் ஆண்டு மக்கள் இடம் பெயர்ந்து ஆங்காங்கே துன்பப்பட்ட பொழுது அவர்களின் கண்ணீரையும், வறுமையையும், துடைத்து மறுவாழ்வு அளிக்கவென கிராமங்களுக்குப் பொறுப்பானவர்களை அழைத்து “கைதடி மக்கள் நலன் பேணும் நட்புறவுக் கழகம் ” எனும் சேவை நிறுவனத்தை ஸ்தாபித்து எமது பிரதேச மக்களின் வாழ்வை மேம்படுத்தியவர் அதிபர் அவர்கள். இன்றுவரை அக்கழகத்தினை வழிநடாத்தி அதன் செயற்பாட்டை பல்வேறு வழிகளிலும் விரிவு படுத்தி அதனைப் பாரிய தொண்டு நிறுவனமாக்கிய பெருமை அவரையே சாரும்.

சில காலங்கள் தென்மராட்சி மேற்கு பல நோக்கு கூட்டுவத்துறைச் சங்கத்தின் தலைமைப் பொறுப்பை ஏற்று கைதடிப் பிரதேச மக்களின் வளர்ச்சிகளிலும் முக்கியமாக பொருளாதார வளர்ச்சியிலும் பாரிய பங்காற்றியவர். இதன் போது பல இளைஞர் யுவதிகளுக்கு வேலை வாய்ப்பு வழங்கிய பெருமைக்குரியவர். அதுமட்டுமன்றி “லயன்ஸ் கழகத்தின்” பொறுப்பு வாய்ந்த தலைவராகவும், பின் அதன் வலயத்தலைவராகவும் செயற்பட்டு வருகின்றார். அக்கழகத்தினூடாக இன்றும் பல சேவைகளைச் செய்து வருகின்றார்.

ஒட்டு மொத்தமாக அதிபர் அவர்களின் பொதுச் சேவையானது ஒரு நிகரற்ற சேவையாகவே காணப்படுகின்றது. அதிபர் ஓய்வு பெற்றாலும் அவர் குடும்பத்துடன் மகிழ்ச்சியாக வாழ்ந்து கொண்டு தொடர்ந்தும் எமது மக்களுக்கு சேவை செய்ய வேண்டும் என்றும் அச் சேவைகளினூடாக அவர் தனது குடும்பத்துடன் இன்புற்று இருக்கவும் இறைவனை வேண்டுகிறோம்.

வளர்மதி ச.ச.நிலையம்

கைதடிமத்தி,

கைதடி.

எனது பார்வையில் அதிபர் திரு. ப. செல்லத்துரை

அர்ப்பணிப்பாளர், இவர் ஒரு சேவை மனப்பாங்குடைய அதிபர், அதிபர் பதவியைப் சிலர் பதவிக்காகவும், வேறு நன்மைகள் கருதி விரும்புகிறார்கள். இவர் ஒரு வித்தியாசமான அதிபர் பதவி இவரைத்தேடி வந்தது ஏற்கவேண்டியிருந்தது ஏற்றார். சேவை தொடர்ந்தது ஆசிரியர் பற்றாக்குறையை, தொண்டர் ஆசிரியர்களை உள்வாங்கி நவர்த்தி செய்தார். தனது சம்பளத்திலிருந்து அவர்களுக்கு ஊதியம் வழங்கினார். தனது பாடசாலை மாணவர்களின் கல்விக்கு உயிரூட்டினார். ஒளியேற்றினார். இது ஒரு சராசரிமனிதனால் நிறைவேற்றுவதற்கு அர்ப்பணிப்பு மனப்பான்மை வேண்டும்.

பெற்றோர் மனங்களை வென்றவர்

சகல வசதிகளும் கொண்ட மிகப்பெரிய பாடசாலைகளுக்கு சமமாக தனது பாடசாலை நிர்வாகத்தையும், மாணவர் கல்வி வளர்ச்சியையும் ஒருங்கிணைத்து நிர்வாகத்தை நடாத்திய பெருமைக்குரிய ஒரு சிறந்த நிர்வாகியாவார் பாடசாலையின் பாடவிதானச் செயற்பாடுகளிலும், கூட்டுப்பாட விதானச்செயற்பாடுகளிலும், தமது பாடசாலையும் சமபலமுடையதென்பதை நிரூபித்துக் காட்டியவர். தமிழ்த்தினப்போட்டி, ஆங்கிலத்தினப்போட்டி, சமய நிகழ்வுகள், சமயப் பரீட்சைகள் புலமைப்பரிசில் பரீட்சைகள் என்று ஒன்றையும் தவற விடாது மாணவர்களைப் பங்கேற்கச் செய்து விருதுகள் பல பெற வழி செய்தவர். படிப்படியாக பாடசாலையின் பௌதீக ஆசிரிய வளங்களை ஏற்படுத்தியவர். பாடசாலை வளாகத்திற்கு ஒரு புதுப்பொலிவை ஏற்படுத்திக்கொடுத்தவர். விளையாட்டுப் போட்டி என்றால் அது ஒரு பெருவிழா மேற் கூறப்பட்ட செயற்பாடுகள் யாவற்றிற்கும் பெற்றோரின் உதவியும் ஒத்துழைப்பும் அவருக்குக் கிடைத்திருந்தமையை அனைவரும் அறிவோம். பெற்றோரின் நம்பிக்கையையும் நன் மதிப்பையும் பெற்ற ஒரு அதிபராக இவர் விளங்கினார்.

இயல்பிற் சேவை நோக்கம் கொண்டவர்

பொதுச் சேவைகளில் அதிக ஈடுபாடு உடையவர் என்பதற்கும் தனது பணத்தை பிறர் நன்மைக்காகச் செலவிடும் மனப்பக்குவம் உடையவர் என்பதற்கும் இவரின் அறிமாதங்கப் பிரவேசம் ஒரு சிறந்த உதாரணமாகும். அங்கும் அவர் தலைமைப் பதவியை வகித்து தனக்கென வாழாப் பிறர்க்குரியர் ஆவார்.

மண்ணின் மைந்தன்

கைதடியில் ஒரு நிகழ்வென்றால் அதிபர் இல்லா ஒரு நிகழ்வு இருக்காது எந்த அல்பத்தைப் புரட்டினாலும் அதிபர் அதில் பிரதான இடத்தை வகிப்பவராக இருப்பார். சமூக சேவையில் முன்னணி நட்சத்திரமாக விளங்கினார். நாவசைந்தால் நாடசையும் என்ற கூற்றிற்கு இலக்கணமாய் விளங்கியவர். இவர் பங்குபற்றாவிடினும் இவரின் வழி நடத்தல் இருந்திருக்கும் என்று நம்பிய அதிகாரிகளின் நம்பிக்கையால் இவர் கஷ்டப்பட்ட அனுபவங்களும் இவருக்குண்டு. சுருங்கச்சொன்னால் வஞ்சகையென்றால் என்னவென்றறியாத வெள்ளை மனம் கொண்டவர் சிறந்த அதிபர் மட்டுமல்ல ஆளுமைமிக்க சமூகசேவையாளருமாவார்.

மணிவிழாக் காணும் இவர் பல்லாண்டு காலம் வாழ்ந்து தனது ஓய்வு நிலையிலும் தான் செய்த மக்கள் பணிகள் தொடர எல்லாம் வல்ல இறைவன் இவருக்குச் சகல வல்லபங்களையும் வழங்க வேண்டும் எனப் பிரார்த்திப்போமாக.

ச. நவரத்தினம்
ஓய்வு நிலை அதிபர்.
கோப்பாய்.

கல்விக் கடலின் கலங்கரை விளக்கு

நிலையான வளம் நிறைந்த கைதடி மண்ணில்
அலைபாயுங் கடலோரம் அழகுற அமைந்த
கலைவாணி அரசினர் தமிழ் வித்தியாலயத்தில்
ஆரம்பக்கல்வினை ஆர்வமுடன் கற்றீர் ஐயா.

வறுமை நிலையிலும் கலங்காது அன்று
பொறுமை இழக்காது துணிந்து நின்று
உறுதியுடன் கல்வியை ஆர்வமுடன் கற்று
உயர்வடைந்தீர் ஊரார் புகழ்ந்து போற்ற

கல்விக் கடலின் கலங்கரை விளக்காய் நின்று
பல்லாண்டு காலம் நல்லாசானாயிருந்து பின்
சொல்லரும் அதிபர் பணியில் உயர்ந்து
வல்ல நல்ல மாணவர்களுக்கு வழிகாட்டியாயிருந்தீர்

ஏழை மாணவரை அன்போடரவணைத்து
ஏற்ற கல்வியை ஏற்புடனே கற்பித்து
ஏணியாய்த் தோணியாய் நின்றவரை
ஏற்றிக் கரை சேர்த்த நல்லாசானே வாழி

பல்துறை ஆளுமைமிக்க ஆசானாயிருந்து
பல நூறு மாணவரை பண்போடு உருவாக்கி
சொல்லரும் பெருமைகள் பல சேர்த்தீர்
சேர்ந்த நல்லுறவியையுங் காத்தீர் வாழி

கண்ணெனப் போற்றுங் கல்விச் செல்வமதை
பண்போடு மாணவர்க்கு ஊட்டி உயர்த்தி வைத்தீர்
எண்ணம் போல் பதவியைப் போற்றி வளர்த்த உம்மை
வண்ணமாய் பல்லாண்டு வாழ்கவென வாழ்த்துகின்றோம்

பங்கமில்லாப் பல்துறையில் கல்வியூட்டி
எங்கும் அறிவொளி ஏற்றி வைத்து
பொங்கு கலை பயிற்றும் ஆசான் செல்லத்துரை
மங்காப் புகழோடு என்றும் வாழ்க வாழ்கவே

பாடசாலைக் கல்விச் செயற்பாட்டோடு
கூடவே பொதுச் சேவையிலும் இணைந்து
கூட்டுறவுச் சங்கத்தோடு லயன்ஸ் கிளப்பிலும்
தலைவராயிருந்து பல தொண்டுகள் செய்தீர் வாழ்க

அன்போடு, அடக்கம், அறிவு, இவை மூன்றும்
என்றும் உயர்ச்சிதரும் ஏணிப்படிகள்
துன்பம் வரும்போது துவண்டு விடாது நின்று
இன்முகத்தோடு இடர் நீக்கும் ஆசான் வாழ்க

வண்ண மலர்ச்சோலையாய் வலம் வந்து
கண்ணியத்தோடு மாணவர் கல்விப்பசி தீர்த்த வள்ளலே
கண்ணெனக் காக்கும் கையிற்ற சிட்டிக் கந்தன்
பண்பான ஆசியோடு வாழிய பல்லாண்டு இனிதே

த. அப்புத்துரை
ஓய்வு பெற்ற அதிபர்.

சான்றாண்மைக்குச் சான்றாதாரமான செல்லத்துரை அதிபர்

கற்றவராய், அறிந்தவராய், ஒழுக்கம் நெஞ்சில் பெற்றவராய், பெரியோராய். மற்றவரை, மதிக்கின்ற மாண்பாளராய், மாபெரிய சான்றோராய் என்றும் நன்றே நின்று நிலைப்பவர் தான் எமது நல்லதிபர் செல்லத்துரை அவர்கள். அன்புள்ளங்கொண்ட அருமையராய், தீமைகண்டு நாணும் திறம் பெற்றவராய், எல்லோரும் எல்லாமே பெறவேண்டும் என்றவாறு சமத்துவமான சமுதாயத்தைச் சமைக்க விரும்பும் சரித்திர நாயகனாய் உற்றதன் சமுதாயம் பெற்றதன் துயர்க்கு முற்றுமாய் இரங்கிப் பற்றுடன் பணி செய்யும் பண்பாளராக வாய்மைக்க தூய்மையாளராய் மிளிர்பவர்தான் எமது செல்லத்துரை அதிபர் அவர்கள் ஆம்,

“அன்பு நான் ஒப்புரவு கண்ணோட்டம் வாய்மையோடு ஐந்து சால்பு உன்றிய தூண் என்ற இலக்கணத்திற்கு இலக்கியமாக சான்றாண்மைக்குச் சான்றாதாரமாக இலங்கியவர் தான் அதிபர் செல்லத்துரை அவர்கள்.

அதிபர் அவர்களது தன்னலமற்ற சேவையினை யான் அவரது செயற்பாடுகள் மூலம் செப்பிவிட முடியும். பாடசாலையின் பாங்குறு வளர்ச்சிக்கு பின் தங்கிய பிள்ளைகளின் கல்வி உயர்விற்கு, அவர்களது அடிப்படைத்தேவைகளைப் பூர்த்தி செய்வதற்கு எவர்களுையெல்லாம் நாட வேண்டுகோ அவர்களை யெல்லாம் நாடி ஏற்றான பெற்று ஆற்றிய பணிகள் பொறுத்து மாற்றுக் கருத்துக்கள் இருந்து விட முடியாது. கலைவாணி வித்தியாலயத்திலே சேவையாற்றிய பதினெட்டு வருட காலமும் செய்த சேவையை வரையறுத்து உரைத்துவிட முடியாது. கல்வித் திணைக்களம் கைவிரித்தாலும் பாடசாலைப் பிள்ளைகட்கு உரியனவற்றைச் சரியாக வழங்கிட அதிபர் அவர்கள் மறந்ததில்லை. ஆசிரியர் பற்றாக்குறை போக்கத் தொண்டர் ஆசிரியர்களைக் கண்டு பிடித்து நியமித்தார். எதிர்காலத்தில் இவர்கள் நிரந்தர

நியமனம் பெற்றிடவும் அயராது உழைத்து நின்றார். புலமைப் பரிசில் பரீட்சையில் பலர் தேறுவதற்கும் அதிபர் உயரிய பங்களிப்பினைப் புரிந்துள்ளார். தனது பிள்ளைகள் உயர் கல்வியிலும் உயர்ந்து செல்ல இவர் தன்னாலான அரிய பங்களிப்பினை என்றும் நன்றே நல்கியுள்ளார். பாடசாலை வகுப்பறைத் தேவைகள் பிற அடிப்படைத் தேவைகள் முதலியவற்றைப் பூர்த்தி செய்யும் வகையிலே கல்வித் திணைக்களத்திற்கு மேலாக தொண்டர் அமைப்புக்களது உதவிகளையும் பெற்ற பாங்கு அவரது ஆற்றலுக்கோர் அரிய சான்றாகின்றது. அரிமாக் கழகத் தலைவராக இருந்த காலத்திலே வறிய பிள்ளைகளுக்கு கற்றல் உபகரணங்கள், பாதுகாப்புகள், போன்ற பலவற்றை பெற்றளித்த திறம் சிறப்புறச் சிந்திக்கத்தக்க ஒன்றாகும்.

அதிபர் கூட்டங்களிலே தனது பாடசாலைக்காக அதன் உயரிய மேம்பாட்டுக்காக வாதிட்டு, கல்வித்திணைக்களத்தாரின் கவனத்தை வெகுவாக ஈர்த்த ஓர் அதிபராக இவர் விளங்கினார். என்று சொல்வதில் யான் பெருமையடைகின்றேன். இவ்வாறான அரியபணிகளை ஆற்றிய பண்பாளரான அதிபர் அவர்களுக்கு வாழ்த்துரை வழங்குவது குறித்து யான் அளவிலா அகமகிழ்வு அடைகின்றேன். ஓய்வதை உவந்தபோதும் அவரது சமூக சேவை ஓய்ந்து விடாது என்பதில் எனக்கு அசையாத நம்பிக்கை உண்டு. சமுதாயம் என்ற சங்கிலியிலே பிரகாசிக்கின்ற மணியாக மிளிரும் அதிபர் அவர்கள் வாழ்விலே சகல நலன்களும் பெற்றிட வேண்டுமென்று எல்லாம் வல்ல இறைவனை இறைஞ்சுகின்றேன்.

மு. பாலசுப்பிரமணியம்

முன்னாள் இ. அ. சே. தரம் 1

இந்நாள் பல்கலைக்கழகப் பேரவை உறுப்பினர்,
யாழ். பல்கலைக்கழகம்.

28, கொண்டலடி வீதி,
நல்லூர், யாழ்ப்பாணம்.

சமூக சேவைகள்

அரிது அரிது மானிடராவது அரிது, அதனிலும் அரிது சேவையாளனாகப் பிறப்பது. சிரிக்கவும் சிந்திக்கவும் தெரிந்த மனிதரில் எத்தனை பேர் சேவையாளனாக இருக்கின்றனர். மனிதரில் பெரும்பான்மையினர் தனது செயல் நடவடிக்கை முதன்மையானதென நினைக்கிறார். அதனால் பலர் பாதிக்கப் படுகிறார்கள் என்று சிந்திப்பது இல்லை. இது அவர்களின் சுய நலத்தை குறிக்கிறது. ஆனால் குறைந்தளவிலான மக்களே சேவையாளராக இருக்கிறார்கள். இதில் அதிபர் லயன் செல்லத்துரை அவர்களும் ஒருவராவார். எனக்கு தெரிந்த காலம் தொட்டுப் பார்க்கிறேன். அவர் இளைஞனாக இருந்த காலம் தொட்டு இன்று வரை தன் சமூக சேவையில் விருத்தியடைந்து கொண்டவராவார். ஆரம்பத்தில் தனது பகுதி கிராமம் சாந்து செயற்படாத தொடங்கியவர் நாளடைவில் பரந்து பட்ட செயலில் முன் நின்றார். இரண்டாயிரமாமாண்டு எமது மக்கள் இடம் பெயர்ந்து வலிகாமத்தில் தங்கி இருந்த போது மக்கள் இடர்கண்டு அதனை களைய வேண்டுமென்ற சிந்தனையுடன் இரவு, பகல், கண்டு அஞ்சாது சமூக சேவைகள் ஆர்வர்களை ஒன்று சேர்த்து மக்கள் நலன் பேணும் நட்புறவுக்கழகத்தை ஆரம்பித்து அத்துடனாக அல்லலுறும் மக்களுக்கு மலசலசூட வசதிகளையும் படுக்கைவிரிப்புக்களையும் சமயல்பாத்திரங்களையும், அரசு அரசுசார்பற்ற நிறுவனங்கள் ஊடாகப் பெற்றுக் கொடுத்தார். மீண்டும் ஊருக்கு வந்ததும் கழகத்தை அபிவிருத்தி பணியில் இட்டுச்சென்றார். மேலும் புலர் பெயர் தொடர்புகளை ஏற்படுத்தி வறியமாணவர், முதியோர்கல்வி கௌரவிப்பு அபிவிருத்தி நலிவுற்றோர் உதவுதல் ஆகிய திட்டங்களுக்க உருக் கொடுத்தார். இச் சேவையும் போதாது என்று லயன் கழகத்துடன் தன்னை இணைத்துக்கொண்டு உலகளாவிய சேவைகளாக மிளர்கின்றார் தன்னை நாடி வந்து உதவி கேட்பவர்க்கும் மக்கள் நிலையறிந்து தானாக உதவி செய்வதற்கும் இதற்கைய சான்றோர் இறையருள் பெற்று சிறப்புடன் வாழ இறைவனை வேண்டுகிறேன்.

சின்னத்தம்பி

செயலாளர்

மக்கள் நலன் பேணும் நட்புறவுக்கழகம்
கைதடி.

“தோன்றில் புகளோடு தோன்றுக”

இன்று மணிவிழா காணும் ஆசிரியர் செல்லத்துரையை வாழ்த்துவதில், நானும் என் குடும்பமும் மகிழ்ச்சியடைகிறோம். திரு. செல்லத்துரை ஆசிரியர் கல்வி கற்கும் காலத்தில் பாடசாலையில் ஒரு சிறந்த மாணவனாகவும், ஒழுக்க முள்ளவனாகவும், திகழ்ந்ததை நான் அறிவேன். அதனாலோ என்னவோ, அவரை ஆசிரியர் தொழில் தேடி வந்தது. தன் தொழிலை அக்கறையாகவும், மாணவர்களை கல்வியில் முன்னேற்றவும் அயராது பாடுபட்டவர். பலபாடசாலைகளில் கடமையாற்றி மாணவர்களிடமும் சக ஆசிரியர்களின் நன் மதிப்பை பெற்ற இவர் இறுதியில் தன் சொந்த ஊரான கைதடிக்கு இடமாற்றம் செய்யப்பட்டார். தன் ஆரம்பக்கல்வியை கற்ற “கலைவாணி வித்தியாசாலையில்” அதிபராக கடமை ஏற்றார்.

சுமார் பதினைந்து வருடத்துக்கு மேலாக அதிபராக கடமையாற்றும் இவர், அக்காலப்பகுதியில் பாடசாலையின் அவற்றை யெல்லாம் வெளிநாடுகளில் வாழும் பழைய மாணவர்களின் உதவியை பெற்று அவற்றை நிவர்த்தி செய்த பெருமையும் இவருக்குண்டு. அதுமட்டுமல்லாது பாடசாலையில் நிலவிய ஆசிரியர் பற்றாக்குறையையும் ஓரளவு நிவர்த்தி செய்து வைத்தார்.

மேலும் இவர் ஆசிரியர் தொழிலுடன் நின்றுவிடாது. சமூக சேவையிலும் தன்னை இணைத்துக் கொண்டார். கைதடி மேற்கு சரஸ்வதி சனசமூக நிலையத்தின் தலைவராக இருந்து நிலையத்திற்கும் சமூகத்திற்கும் அரும்பணி புரிந்தார். சமூகத்தில் ஏற்படும் பிரச்சினைகளை இனம் கண்டு அவற்றை சுமுகமாக தீர்த்து வைத்து மக்களின் நன்மதிப்பையும் பெற்றவர். அதனால், அவருக்கு “சமாதான நீதிவான்” என்ற கௌரவப்பட்டமும் வழங்கப்பட்டது அது மட்டுமல்ல சர்வதேச நிறுவனமான Lions Club பின் உறுப்பினராக இருந்து மக்களுக்கு சேவையாற்றிக் கொண்டிருக்கிறார். தற்போது கூட, கைதடி நட்புறவுக் கழகத்தின் தலைவராக இருந்து சமூக நலன் விரும்பிகளுடன் சேர்ந்து தன் கிராமத்துக்கு அரும் சேவை புரிந்து கொண்டிருக்கும் ஆசிரியரை மேலும் மேலும் சமூகப் பணியாற்ற ஆண்டவன் நீண்ட ஆயுளையும் மனத்திடத்தையும், கொடுக்க நாம் வேண்டிக் கொள்கிறோம் தொடர்க அவர் பணி.

தர்மலிங்கம் (அருள்)

டென்மார்க்கில் இருந்து

ஆற்றலுள்ள மனிதனுக்கு ஓய்வில்லை

“என் கடன் பணி செய்து கிடப்பதே”

என்ற கூற்றுக்கமைய யாழ் மண்ணில் உயர் பணி செய்து சிறந்த மனிதனாக திகழும் திரு. ப. செல்லத்துரை அவர்களை வாழ்த்தும் சந்தர்ப்பத்தையிட்டு மகிழ்ச்சியடைகின்றோம்.

திரு. ப. செல்லத்துரை அவர்கள் ஆசிரியராக அதிபராக இருந்த காலகட்டத்தில் கல்விச் செல்வத்தையடைய ஆவலில் இருந்த மாணவ சமுதாயத்திற்கு அளப்பரிய சேவையாற்றினார். பாடசாலையில் மட்டுமன்றி ஏனைய பதவிகளினூடாகவும் கல்வி நிர்வாக சேவையிலும் பல்வேறு அபிவிருத்திக்கும் கால் கோளிட்டவர்.

சமூக சேவை செய்யும் மனப்பான்மையும், இயல்பும் இவரிடத்தில் இயற்கையாகவே காணப்பட்டது. சேவை செய்யும் உணர்வு அவரது எண்ணத்திலே உறைந்துபோய் இருந்ததால் மக்களிற்கு சேவை செய்யும் கழகங்களில் இணைந்து அளப்பெரும் பணி ஆற்றினார். சமாதான நீதிவானாகவும் திகழ்ந்த இவர் தனது அன்பான அரவணைப்பாலும் அமைதியான பேச்சாலும் கள்ளம் கபடமில்லா வெள்ளையுள்ளம் கொண்டு சிறந்த சேவகனாக விளங்கியதாலும் மக்கள் மனதில் உயர்ந்த ஸ்தானத்தைப் பெற்றிருந்தார்.

ஓய்வு என்பது ஆற்றல் மிக்க மனிதர்களிற்கு இல்லை. எனவே ஓர் பண்பாளனுக்கு ஓர் சேவையாளனுக்கு மக்களால் எடுக்கப்படுகின்ற இம்மணிவிழாவானது சிறக்கவும், அவரது சேவை பெருகவும், அவரது குடும்ப வாழ்வு சிறக்கவும் எல்லாம் வல்ல இறைவனை இறைஞ்சி வாழ்த்துகின்றோன்.

லயன் T. மகேந்திரன்
(சமாதான நீதிவான்)



**மணிவிழா நாயகனே வாழ்க
பல்லாண்டு காண வாழ்த்துகின்றேன்.**

கைதடி மேற்கைப் பிறப்பிடமாகக் கொண்ட அதிபர் திரு. ப. செல்லத்துரை அவர்களின் உன்னத சேவையை வெளிக்கொணரும் வகையில் கொண்டாடப்படும் மணிவிழாவையொட்டி மனதாரப் பாராட்டுகின்றேன்.

திருவாளர் ப. செல்லத்துரை அவர்கள் ஆசிரியராய், அதிபராய், சிறந்த மேடைப்பேச்சாளராக திகழ்பவர். மேலும் அவர் லயன்ஸ் கழகத்தின் தலைவராகவும், சமாதான நீதவானாகவும் யாழ் மாவட்ட சனசமூக நிலையத்தின் சமாசத் தலைவராகவும், கைதடி ப.நோ.சு.சங்கத்தின் பணிப்பாளர் சபை உறுப்பினராகவும், மக்கள் நட்புறவுக்கழகத்தலைவராகவும், கலைவாணி வித்தியாலய அதிபராகவும், மாணவர்களுக்கும், பொது மக்களுக்கும் அரும் பணியாற்றியவர்.

தொடர்ந்தும் அவர் சேவையில் தனக்கென தனியான இடம் வகித்து வளரவும். மணிவிழாவை முன்னிட்டுச் சபையால் வெளியிடப்படும் இச்சிறப்பு மலருக்கு ஆசிவாழங்குவதிலும் பெருமகிழ்ச்சியடைகின்றேன்.

கி.பூபாலசிங்கம்

தலைவர் - சாவகச்சேரி, ப.தெ.வ.அ.சு.சங்கம்

**மணிவிழாக் காணும் திரு. ப. செல்லத்துரை
அவர்களுக்கொரு வாழ்த்துச் செய்தி
என் மனத்திரையிலிருந்து**

“கற்கக் கசடறக் கற்பவை கற்றபின் நிற்க அதற்கு தக” என்ற பொய்யா மொழிப் புலவன் வாக்கிற்கிணங்க கல்வி எனும் அருமருந்தைத் தன்னகத்தே பெற்று கற்றவை சொல்லும் பண்பில் நின்று கையத்து வாழ்வாங்கு வாழப்பிறந்த மாணவச் செல்வங்களை கல்வி என்னும் கரையினில் கொண்டு செல்லும் உன்னத சேவையினை உயர்வுடன் செய்யும் பண்டாரி செல்லத்துரை எமக்காக இறைவனளித்த மாணிக்கமாகும். அள்ள அள்ள குறையாது பல்கிப் பெருகும் அரிய செல்வமாய் ஒளிரும் கல்விச் செல்வத்தை வாழ்க்கை காலத்தில் சேவையாக வழங்கும் பேறு பெற்ற பெரியவன். இவ்வகையில் நல்லதோர் இந்நாளில் மணிவிழாக் காணும் திரு செல்லத்துரையும் உயர்ந்து விட்டார். பெரியோனாய் சமூகத்தின் மத்தியிலே கல்வி கற்பித்தலில் மட்டுமன்றி தன் சேவைக் காலத்தில் கல்விசார் ஏனைய சேவைகளையும் மாணவ சமூகத்திற்கு மட்டுமன்றி மண்ணகத்திற்கும் பல ஆண்டுகள் வழங்கி வருகிறார். அவன் செய்த உன்னத சேவை நாளுக்கு நாள் புதுமெருகடன் திகழ்கின்ற தென்றால் மறுப்பதற்கில்லை. காலத்தால் அழியாத, கடல் கொண்டு போய்விட முடியாத, ஆனால் கடல் போன்ற கல்விச் செல்வமதனை வாரி வழங்கும் சேவைதனைத் தன் பணியால் கொண்டு உயர் தொழில் செய்யும் வள்ளலிவன். பெருமை தனை அவனது உன்னத சேவைக்காலம் பறைசாற்றி நிற்கின்றதல்லவா? தன் சேவையை தொடங்கிய செல்லத்துரை தனது சுய முயற்சி கொண்டு பல படி வளர்ந்து இன்று உயர்நிலை அடைந்துள்ளார். அவர் வளர்ச்சி வாழ்ந்து கொண்டிருக்கும், வாழப்போகும் இளம் சமூகத்திற்கு ஓர் எடுத்துக்காட்டாகவும், முன்னுதாரணமாகவும் அமையும் “காலங்கள் கதி கொண்டு உருண்டோடிப் போனாலும் வாழ்க்கையில் நாமாற்றும் சேவைகள் பல காலத்தால் அழியாதவையே” அவ்வகையில் செல்லத்துரை மண்ணிற்கும் மக்களுக்கும் செய்த சேவையும் காலத்தால் அழியாத ஒன்றாகும்.

தோன்றிற் புகழொடு தோன்றுக அ.-திலர்
தோன்றலிற் தோன்றாமை நன்று

என்ற பொய்யாமொழிப் புலவன் வாக்கிற்கிணங்க தோன்றிற் புகழொடு வாழ்ந்த இப்பெருமகன் செல்லத்துரை மணிவிழா காணும் இந் நன்நாளில் அவன் சேவையைப் பாராட்டுவதுடன் மென்மேலும் அவனது சேவை விரிவு கொண்டு சமூகத்துக்குப் பலவாறான பயன்தகு செயற்பாட்டிற்கும் வளர்ச்சிக்கும் துணைபுரிய வேண்டும் என மனமார வாழ்த்துகின்றேன்.

திரு. இ. கந்தசாமி

அகில இலங்கை சமாதான நீதிவான்
தலைவர் - சனசமூக நிலையங்களின் ஒன்றியம்
கைதடி.

நல்வழிகாட்டிய நல்லாசான்

எமது பாடசாலையின் அதிபர் சகலதுறைகளிலும் பாடசாலை மாணவர்களை வழி நடாத்தி போட்டி நிகழ்வுகளில் மாணவர்கள் வெற்றி பெற வாய்ப்புக்கொடுத்தவர்.

கோட்டமட்டம், வலயமட்டம், போட்டிகளில் பாடசாலைக்கென தனி முத்திரை பதிப்பதற்கு அவரது ஆளுமைச் செயற்பாடு பாராட்டுக்குரியது. அவர் வகிக்கின்ற பதவியால் அவர் பெருமையடைவதில்லை, பாடசாலை தான் பெருமை கொள்கின்றது.

அவரது செயற்திறனால் அப்பதவிக்குத் தான் பெருமை சேர்ந்த பெருந்தகையாளர் எமது சங்கத்திற்கு வேண்டிய ஆலோசனைகளை வழங்கி பழைய மாணவர் சங்கம் சிறப்புடன் செயலாற்ற ஊக்கமளித்த உத்தம அதிபர் நெகிழ்வுப் போக்குள்ள அதிபர் நெகிழ்ச்சித்தனத்துடன் தனது நிர்வாகத்தை நயத்துடன் நடாத்திக் காட்டிய நல்லாசான். மணிவிழா நாயகனுக்கு மனப்பூர்வமான வாழ்த்துக்கள்.

“நல்லவன் இலட்சியம்
வெல்வது நிச்சயம்”

சீ. சந்திரன்

தலைவர் - பழைய மாணவர் சங்கம்
யா/கைதடி கலைவாணி வித்தியாலயம்.

எம் நெஞ்சம் நிறைந்தவரான திரு. ப. செல்லத்துரை
அவர்களை கௌரவித்துப் பாராட்டும்
என் அன்பு பாமாலை

அன்பில் ஆதவன் போலும் அனைவரையும்
ஆதரிப்பதில் இன்பம் காணும்
இனிய சபாவத்தில் இலக்கண மானவராக
ஈழத்தமிழர் எம்மின் உயர்வானாக,
உரிமை கொண்டு ஊரார் தலைவனாய்
ஊக்கமாய் உழைக்கும் எங்கள்
எண்ணங்களை ஏற்றமுறச் செய்யும்
ஏணியுமாய் உயர்ந்திட ஒளிபரப்பி - எம்
ஐயம் போக்கும் அறிஞனாய்
ஐக்கிய மாக்கிடும் அன்பராக
ஒரு தலைவனாக சேவைகள் புரிந்திட
ஒடியோடிப் பணிபுரிந்து எமக்கு
ஒளடதமான செல்லத்துரை அழகே!
பண்பின் சிகரம் செம்மைச் செல்வர்
ப. செல்லத்துரை அவர்களின்
அகவை அறுபது தனில்
வாழ்த்துவதும் வணங்குவதும்
போற்றுதலும் நம்பேறே

என்பள்ளித் தோழனாய், உரிமையுள்ள உறவுக்காரனாக, அன்பிற்கினிய
நண்பனாக, செம்மை விரும்பிய முகாமையாளராக, தூய உள்ளம் கொண்ட
தோழனாக, சமூகப்பணியில் கலந்துலவும் அன்பேன! பல்லாண்டு பல்லாண்டு
இன்னும் பல வளங்களும் பெற்று வாழவேண்டும் வாழ்க! வாழ்க!! வாழ்க!!! புகழும்
பெருமையும் நிலைத்திருக்க இகரையாசி வேண்டுகிறேன்.

அன்பன்

சங்கரன் தங்கராசா

பிரதேசசபை உறுப்பினர் - சாவகச்சேரி,
நவபுரம், கைதடி.

கைதடியின் காவலரே வாழ்க பல்லாண்டு

பாரெல்லாம் போற்றும் பாவலரே
ஊரெல்லாம் கொண்டாடும்
உங்கள் மணிவிழாவுக்கு
மனம் கனிந்த வாழ்த்துக்கள்.

பாதை அமைத்து தந்து - அதில்
பயணிக்க வைத்தீர்கள்
முட்களும், கற்களும் தடைகள் போட்டன
ஆனாலும் பயணம் தொடர்கிறது.

தலைமுறை தலைமுறையாய்
தொடரும் பயணம்து
அவமானங்கள் எதுவும்
அசிங்கப்படுத்தவில்லை
அதனால்தானே வெகுமானங்கள்
உங்களைத் தேடிவருகின்றன.

கருமையும் பொறுமையும்
உங்கள் அடையாளங்கள்
கைதடிப் பெரியார் நீங்கள்
மூட நம்பிக்கைகளுக்கு
முற்றுப்புள்ளி வேண்டு மென்றீர்கள்.

நீங்கள் நினைத்ததெல்லாம் நடக்கும்
கலைவானியை தரமுயர்த்தினீர்கள்.
நிலையாக எம்மவர் வாழ
தலைமையேற்று கழகத்தை வழிநடத்துகிறீர்கள்.

பயனாளிகள் பலருக்கு
லயன் ஊடாக சேவை செய்யும்
உங்களைப் போற்றுகிறோம்
வாழ்க வாழ்க பல்லாண்டு.

இராசதுரை தயாகரன்
சுவிஸ்

சேவையாளன் செல்லத்துரை வாழ்க! வாழ்க!

கூட்டுறவுத்துறை ஊடாக தன்னை அடையாளப்படுத்திக் கொண்ட திரு.ப. செல்லத்துரை அதிபர் அவர்கள் சமூகம், கல்வி, கலை, காலாசாரம், விளையாட்டுத் துறைகளின் மூலமாக கைதடிக்கிராமத்தில் அளப்பரிய பணிகள் ஆற்றியவர். தமது இளம்பராயத்தில் இருந்து இன்றுவரையும் ஓயாது சலியாது சேவையாற்றி வரும் அவரை அவரது மணிவிழா நாளில் வாழ்த்துகிறோம்.

கலைவாணி வித்தியாசாலை அதிபர், அரிமா கழகம் உட்பட பலவற்றின் ஊடாக மக்கள் பணியாற்றிவரும் அவர், கைதடி மக்கள் நலன் பேணும் நட்புறவுக் கழகத்தின் தலைவராக இருந்து ஆற்றிவரும் பணிகள் ஏராளம் ஏராளம். தாராள சிந்தனையும் ஊராளும் திறனும் கொண்ட ஒருவரால் தான் இத்தகைய பணிகளை சிறப்பாக செய்ய முடியும். வாத்தியாரைப் பொறுத்தவரையில் இத்தகைய தகுதி உள்ளவர் என்பதால் தான் இதனைச் சாதிக்க முடிகிறது.

கூட்டுறவுத்துறையில் இணைந்த சில நாட்களிலே சட்டத்துறை கல்லூரியில் சேர்ந்து சட்டத்துறைக் கல்வியை மேற்கொண்டார். நிறைந்த தேடலும் எதனையும் அறிந்து கொள்ளும் ஆர்வமும் கொண்ட வாத்தியார் தான் சார்ந்த மக்களுக்கான பிரச்சனைகளுக்கு தீர்வு காண்பதிலும் வல்லமை படைத்தவர். புலம் பெயர் நாடுகளில் வாழும் நாங்கள் தாயகத்திலுள்ள உறவுகளுக்கு உதவுவதற்கு தயாராக இருந்த போதும் அதனை எவ்வாறு செயற்படுத்துவது என்று தயங்கி நின்ற வேளையில் வாத்தியார் தலைமையில் இயங்கிக் கொண்டிருந்த நட்புறவுக் கழகத்தின் செயற்பாடுகளினால் கவரப்பட்டு அதற்கு ஊடாக உதவிகளைச் செய்வதென தீர்மானித்தோம்.

நாம் எதிர்பார்த்ததை விட எமது உதவிகள் மூலம் நீண்ட பணிகள் மிகச்சிறப்பாக கைதடியில் மேற்கொள்ளப்பட்டு வருவதனை பார்த்து மகிழ்ச்சி அடைவதுடன் மேலும் உதவிகளை வழங்க தயாராக இருக்கின்றோம்.

அண்மையில் பிரித்தானியாவுக்கு வருகை தந்த அவரை அங்கு வாழக்கூடிய கைதடி உறவுகள் அனைவரும் பாராட்டி கௌரவித்தார்கள். அந்த நிகழ்வு எமக்கு மிகுந்த உற்சாகம் தந்ததை குறிப்பிட விரும்புகிறோம். அந்த வகையில் அவரது 60வது அகவையையிட்டு நடத்தப்படும் மணி விழாவை வரவேற்பதுடன், பொருத்தமான ஒருவருக்கு பொருத்தமான வேளையில் பொருத்தமான விழா நடாடப்பெறுவது பாராட்டப்பட வேண்டியதும் ஒன்றாகும். எமது உறவுகளின் வாழ்வு மேம்படவும் சமுதாயப்பணிகள் உயர்ச்சியடையவும் வாத்தியார் நீண்ட ஆயுளுடன் வாழவும் வாழ்த்துக்களை தெரிவித்துக் கொள்கிறோம்.

கைதடி மேம்பாட்டு ஒன்றியம்
சுவீற்சர்லாந்து.

எதிரியானாலும் நன்மையே செய்வார்

“தோன்றின் புகழோடு தோன்றுக அ.:திலார்
தோன்றலின் தோன்றாமை நன்று”

எனும் குறளுக்கு ஏற்றவாறு கைதடியில் தோன்றிய சமாதான நீதவானும் அதிபரும் ஆகிய செல்லத்துரை அவர்களை நாற்பது வருடங்களாக எனக்கு நன்றாகத் தெரியும். எனக்கு நல்ல நண்பனாகவும் ஆலோசகராகவும் வாழ்ந்தார். சுயநலம் துளி கூட இல்லாதவர். எதிரியானாலும் அவர்களுக்கு நன்மையே செய்வார். மற்றவர்க்காக சிலுவை சமந்தவர். எமது பாடசாலையின் வளர்ச்சிக்காக அரும்பாடுபட்டவர். புலம் பெயர்ந்த பழைய மாணவரிடம் பணம் பொருள் பெற்று பாடசாலை வளர்ச்சிக்கும், ஏழை மாணவர்களுக்கும், உதவிகள் செய்தார். எமது பிள்ளைகளுக்கு ஆசிரியர் வேலைகளையும் வாங்கிக்கொடுத்தார். அவர் ஓய்வு பெற்றாலும் அவரது சேவை தொடரும் என்பது உண்மை.

ச. வாரித்தம்பி

தலைவர் - கிராம அபிவிருத்திச் சங்கம்
கைதடி மேற்கு

குருவின் நற்செய்தி

நல்ல நல்ல பிள்ளைகளை நம்பி இந்த நாடே இருக்குது தம்பி - என்பது ஒரு கவிஞரின் வாக்கு அதன்படியே இந்த நல்லதம்பி எமது செல்வத்தம்பி ஆகிய செல்லத்துரை அவர்கள் பெற்ற தாய்க்கும் பிறந்த பொன் நாட்டிற்கும் தன் பொன்னான நேரத்தைப் பயன்படுத்திக் கண்ணான பல சேவைகளைச் செய்ததை, செய்து கொண்டிருப்பதை, செய்யப் போவதை நாமறிவோம். 1964 -1965ம் ஆண்டுகளில் அவருக்கு நான் ஆசிரியராகப் பணிபுரியும் பேற்றைப் பெற்றிருந்தேன். அதனைப் பேறு என்று தான் கூறுவேன். அவரிடமிருந்த நல்ல பண்பு எதையும் விபரமாகவும் சரியாகவும் அறிந்து கொள்ள விரும்பும் தன்மையோடு விரைவாக விளங்கிக்கொள்ளும் விவேகமும் உடையவராக இருந்தமையேயாகும். அவர் விடயத்தைச் சரிவர புரிந்துகொண்டவரா இல்லையா என்பதை முகக்கண்ணாடி மிகவும் தெளிவாகக் காட்டி விரும். விஷேடமாகக் கணித பாடத்தில் அதிகதிறமையும் அக்கறையுமுள்ளவராக இருந்தார். அத்துடன் பாடசாலை நிகழ்ச்சிகள் யாவற்றிலும் முதன்மையுக்கத்துடன் முயற்சித்தமையும் அவரிடமிருந்த சிறந்த பண்பாகும். சில காலம் இடைவெளியிருந்தாலும், ஈற்றில் அவர் ஒரு ஆசிரியரானதைக் கேள்விப்பட்டால் சரியான தொழிலைத் தெரிந்து கொண்டாரெனச் சந்தோஷப்பட்டேன். அதைத் தொடர்ந்து அதிபரானார். என்பதோடு அவருடைய சொந்தமண்ணிலேயே சொந்தப்பந்தங்கள் வாழும் மண்ணிலேயே கல்வியறிவை வளர்த்துக்கொண்டிருக்கும் கலைவாணி வித்தியாலயத்திலேயே அதிபரானார் என்பதை அறிந்து ஆனந்தமடைந்தேன். எமது சொந்தங்களுக்குக் கல்வியூட்டும் வாய்ப்பு எனக்கு வாய்க்கவில்லை. அவருடைய சேவையைக் கூடுதலாகப் பெற்றது அவரின் சொந்தங்களே என்பதை நினைத்துப் பொறாமைப்படுவதோடு பெருமையும் பட்டுக் கொள்கின்றேன்.

பாடசாலைச் சேவையை விடச்சமூக சேவை என்பது அவருக்குக் கைவந்த கலை என்பதையும் அறிந்தேன். கைதடிப் பலநோக்குக் கூட்டுறவுச்சங்கத்தில் தலைவராகவிருந்து மக்களின் உணவுத் தேவையை விசேடமாகவும் ஏனைய பல தேவைகளை மிகவும் திறமையாக நிறைவேற்றும் வகையில் நடந்தார் என்பதைக் கேள்விப்பட்டவேளை எனது மாணவரை நினைத்துப் பெருமிதமடைந்தேன். இன்னும்பல நிற்க. இவரின் சேவைக்காலம் கலைவாணி வித்தியாலயத்தின் பொன்னான காலமெனக்கூறலாம். காலத்தின் கோலத்தால் சேவை செய்தோர் பட்ட கஸ்டங்களை நாமறிவோம். எதற்கும் தயங்காமல் மனமுடைந்து போகாமல் இடைவிடா முயற்சியோடு ஈடுசெய்த கல்விவளர்ச்சிக்கான பணியினை கௌரவித்து அவரின் ஆரம்ப பாடசாலையாகிய எருதில் அ. த. க. பாடசாலையில் ஆசிரியர்களாகிய காலஞ்சென்ற திரு. பொன்சபாபதி, காலஞ்சென்ற திரு. சி. க. தங்கரத்தினம் என பலர்களின் ஆசியுடன் திரு. க. கிருஷ்ணன், திரு. க. சின்னத்தம்பி, ஆகிய நாம், அவருக்குப் பெரும்பாராட்டும் வாழ்த்தும் தெரிவிக்கின்றோம். அலைகடந்துரும்பாக அல்லற்பட்ட எம்மக்களின் மத்தியில் நின்று அயராது சேவை செய்து ஓய்வு பெறும் எமது துரை செல்லத்துரை எல்லா நன்மைகளும் பெற்று மேலும் பலகாலம் வாழ்ந்து சேவை செய்ய வேண்டும் என இறைவனிடம் இரந்து கேட்டு வாழ்த்தி நிற்கின்றோம். இன்னும் கனவிலும் நினைவிலும் கலைவாணியையே கண்டு கொண்டிருக்கும் எமது கந்தையா ஆசிரியரையும் நாம் கருத்திற்கொள்ளாமல் இருக்க முடியாது. கனடாவில் வாழ்ந்தாலும் கலைவாணியின் வளர்ச்சியைப் பற்றியே எப்போதும் சிந்தித்துக் கொண்டிருப்பார். கலைவாணியின் ஆரம்பகாலத்தில் இருந்து எல்லா நிலைகளிலும் வளங்களை வழங்கி வந்த அவர் தனது மாணவர் ஒருவர் அப்பாடசாலையின் அதிபராகவிருந்து கடமையாற்றுவதையிட்டு எப்போதும் பெருமைப்பட்டிருக்கொள்வார். எமது செல்வம் செல்லத்துரை சட்டப்படி சேவையிலிருந்து ஓய்வு பெற்றாலும் ஓயாத சேவையை அப்பாடசாலைக்கு வழங்க வேண்டும். வழங்குவார். என்று மனமார வாழ்த்துக்கள் கூறுகின்றார். அவருடன் சேர்ந்து நாமும் வாழ்த்துகின்றோம்.

க. சின்னத்தம்பி

(முன்னாள் ஆசிரியர்)

கனடாவிலிருந்து

சமூக சேவைகள் மிக்கதோர் அதிபர்

வாத்தியார் என்று எல்லோராலும் அன்பாக அழைக்கப்படும் திரு. ப. செல்லத்துரை அதிபர் அவர்களை தெரியாதவர்கள் தென்மராட்சியில் இல்லை என்று தான் கூற வேண்டும். இன்று தென்மராட்சியையும் தாண்டி யாழ்ப்பாணம், கொழும்பு, வெளிநாடுகளிலும், இவரின் செயற்திறன் ஆற்றல், சமூக சேவை உணர்வு பற்றிய பேச்சு அடிக்கடி ஒலிக்கின்றது.

அடக்கமான தோற்றம், சிந்தனையே உருவான பார்வை, மேனியின் நிறத்திற்கு முரண்பட்ட அழகு நம் பழையவில்கலை. இவருக்கு அறுபது வயதாகிவிட்டதென்று, இவரது அதிபர் சேவை ஓய்வு பெற்றாலும் இவரின் சமூக சேவை ஓய்வு பெறுவது என்பது இயலாத காரியம். அந்தளவிற்கு எவராலும் நிரப்பப்பட முடியாத ஒரு பொக்கிஷம் திரு. ப. செல்லத்துரை அதிபர் அவர்கள். இவர் தனது சேவையின் பெரும்பகுதியை தன்னை உருவாக்கிய கைதடி மண்ணுக்கு வழங்கியுள்ளார். இவர் பட்டங்களையும் பெறுவதிலும் பதவி உயர்ச்சிகள் பெறுவதிலும் நாட்டம் கொள்ளாமல் மாணவர் நலன், சமூக நலன், என்பவற்றில் பெரும் விருப்போடு செயலாற்றி வெற்றிகள் பல கண்டவர். தனது சேவைக்காலத்தில் பல இளைஞர்கள் யுவதிகள் அரச வேலைவாய்ப்புகள் பெறுவதற்கு உந்து சக்தியாக திகழ்ந்தார்.

"தோன்றிற் புகழொடு தோன்றுக அ.:திலார்
தோன்றினிற் தோன்றாமை நன்று"

என்ற வள்ளுவரின் பொய்யா மொழிக்கு இலக்கணமாக விளங்கும் அவர், தன்னலம் பாராது மாணவர் வளர்ச்சிக்காக தன்னை அர்ப்பணித்த பேராசான். அவர் அதிபராக மட்டும் நின்றுவிடாது மாவட்ட பிரதேச லயன்ஸ் கழகத் தலைவராக, மக்கள் நலன் பேணும் நட்புறவுக் கழகத் தலைவராக, பணி புரிந்து சம காலத்தில் அளப்பரிய சேவையாற்றிய பெருந்தகையாளவன் திரு. ப. செல்லத்துரை அதிபர் அவர்கள்

அதிபர் அவர்கள் எமது மட்டுவில் வளர்மதி சனசமூக நிலைய கல்விக்கழக நிகழ்ச்சிகளில் பிரதம சிறப்புவிருந்தினராக கலந்து கொண்டு மாணவச் செல்வங்களின் அறிவு வளர்ச்சி சார்ந்த பல்வேறு விடயங்களையும் கூறி எம்மில் ஒருவராகத் திகழ்ந்தார். அது மட்டுமில்லாமல் அதன் வளர்ச்சியிலும் பெரும் பங்காற்றியவர். பத்துறை சார்ந்த ஆற்றல் மிக்க திரு. ப. செல்லத்துரை அதிபர் அவர்கள் பாடசாலையில் இருந்து இளைப்பாறினாலும் கல்விச்சேவை, சமூகசேவையிலிருந்து இளைப்பாற முடியாது அவரின் சேவை எமது மாணவச்சமூகத்துக்கும் மக்கள் சமூகத்துக்கும் என்றும் கிடைக்க ஆண்டவன் அருள் தரவேண்டும் என வாழ்த்தி அவரும் அவரின் குடும்பமும் சிறப்புடனும் நலத்துடனும் நீண்ட காலம் வாழ இறைவனைப் பிரார்த்திக்கின்றோம்.

சி. மதியழகன் ஆசிரியர்

தலைவர் மட்டுவில் வளர்மதி சனசமூக நிலையம்

நல்லாசியுடன் வாழ்த்துகின்றோம்.

வான் புகழோடு வைய மீதினில்
தேனினிக்க தித்தித்திடும் கல்வியதனை
சிறப்புறக் கற்று ஆசானாகி
அறிவைப் பெருக்கி அறிவொளி வீசி
அனைவரினதும் அன்பு மழை பெற்று
கற்பக தரு பேரிலது கேட்பினும்
கடிதுலங்கி
அன்பும் பண்பும் நிறைந்து
அழகுணர்வுடன் அதிபராகி
அயராது அவையகம் புகழ்ந்திடும்
வகையில் அறிவுக் கதிர் வீசி
அன்புடனும் பண்புடனும்
பாரினில் பல பட்டங்கள் பெற்று
பதவிதனில் உயர்ந்து
பாரினிற்காய் பல உதவிகள் புரிந்து
சொல்லுதற் கெளிதாக நின்று
சேவைக் கால மதில் சேவையில் உருகிநின்று
ஓய்வுக்காலமதில் சேவை செய்த ஞாபகங்களுடன்
விடை கொடுக்கும் உம்மை
இவ் வையத்துள் நல்லாசியுடன்
வாழ வாழ்த்துகின்றோம்

செயலாளர்,

பாடசாலை அபிவிருத்திச் சங்கம்,
யா/ கைதடி கலைவாணி வித்தியாலயம்.



தலைமைக்கு உரித்தானவர்

கைதடி கலைவாணி வித்தியாலய அதிபர் திரு. செல்லத்துரை அவர்களை உயர்ந்த தலைமைத்துவ பண்புகளை கொண்ட ஒரு அதிபராக நான் கண்டுள்ளேன். பாடசாலையின் வளர்ச்சியிலும் அதனூடான பாடசாலை சார்ந்த பிரதேச வளர்ச்சியிலும் அதிக அக்கறை கொண்டு செயற்பட்ட ஒருவர். பொதுவாகவே நல்லதை செய்ய வேண்டுமென்ற எண்ணம் கொண்டவர். அகவை அறுபதில் அதிபர் பணியிலிருந்து ஓய்வு பெறும் சேவை உள்ளம் கொண்ட இவரை பல்லாண்டு காலம் நலமுடன் வாழ்ந்து பாடசாலைக்கும் பிரதேசத்திற்கும் நற்பணியாற்றிட இறைவனை வேண்டி வாழ்த்துகின்றேன்.

செ. செந்தூரன்

கணக்காளர்

வலயக்கல்வி அலுவலகம்

தென்மராட்சி.

முன்னுதாரண கர்த்தா

கைதடி மேற்கைப் பிறப்பிடமாகவும் உரும்பிராயை வதிவிடமாகவும் கொண்டிருக்கும் ஆசூயிர் நண்பர் ப. செல்லத்துரை அவர்கள் மணிவிழா நாயகனாக இன்று தனது அறுபதாவது அகவையில் நுகழ்வது குறித்து அறவழி அளவற்ற மகிழ்ச்சியும், பெருமையும் கொள்கின்றது.

ஒரு மக்கள் சேவையாளரின் வாழ்வில் அறுபது வருடகால வாழ்வு என்பது தனி முத்திரை பதித்த செயலாகும். அவரது வாழ்வில் அவர் பதிவு செய்த சாதனைகள் நிரம்பவே உள்ளன. அவரது வாழ்வும் வளமும் சிறப்பம்சங்கள் நிரம்பியவை என்பது எம் நோக்கு.

நண்பர் செல்லத்துரை அவர்களை நான் 1974ம் ஆண்டு முதல் அறிவேன். நல்ல இதயம் கொண்டவர். நட்புக்கு இலக்கமானாகத் திகழ்பவர். மக்கள் சேவையில் நிறைந்த மனம் கொண்டவர். நலிவுற்ற மக்களின் துன்பங்களையும், துயரங்களையும், துடைத்தெறிய வேண்டும் என்ற துடிப்புடன் துணிச்சலாப் பணி செய்பவர்.

அறவழி அங்குரார்ப்பணம் செய்யப்பட்ட 1979ம் ஆண்டு முதல் வரை எமது நிறுவனத்தின் செயல்பாடுகள் திட்டங்கள் மற்றும் சேவைகளில் மிகந்த ஈடுபாடும் கரிசனையும் கொண்டு ஆதரவளித்து வரும் அவரது ஆக்கபூர்வமான ஆலோசனைகள் ஊக்கங்கள் தருவதாக அமைந்திருந்தமையை இவ்வேளையில் நினைவுபடுத்திப் பார்ப்பது பொருத்தமாகவிருக்கும்.

தென்மராட்சிப் பிரதேசத்தில் வாழ்கின்ற நலிவுற்ற குடும்பங்களின் சமூக பொருளாதார கல்வி தலைமைத்துவ மற்றும் வாழ்வாதார நிலைகளை மேம்படச் செய்ய வேண்டும் என்னும் உயரிய இலட்சியத்தை தன் உயிர் மூச்சாக வளர்த்து வந்துள்ளார். இத்துறையில் அவர் கணிசமான சாதனைகளை அறுபதாவது அகவைக்குள் சாதித்துள்ளார். என்று எண்ணும் போது பெருமையாகவும் மனநிறைவாகவும் உள்ளது.

நண்பர் செல்லத்துரை சமூகசேவையிலும், பொதுப் பணிகளிலும் மிக்க ஆர்வத்துடன் முன்னின்று உழைத்து வருபவர். மற்றவர்களின் துயர்களையும், துன்பங்களையும் துடைத்து வாழவேண்டும் எனும் எண்ணம் கொண்டவர். கைதடி பிரதேச மக்களுக்கும், இளைஞர் யுவதிகளுக்கும் ஒரு முன்னுதாரண கர்த்தாவாக திகழ்ந்து வரும் நண்பர் செல்லத்துரை கல்விப் புலத்தில் இருந்து ஓய்வு நிலைக்குச் சென்றாலும் கூட, பொது வாழ்வியல்துறையில் அவரது சேவைகள் மென்மேலும் அர்ப்பணிப்புக் கொண்டதாக விளங்க வேண்டும் என இவ்வேளையில் இதயபூர்வமாக வாழ்த்துவதில் மகிழ்கின்றேன்.

எம். கே. வீவகதாஸ்,
செயலாளர்,
NVDAG.

கலைவாணன்

அகவை அறுபதில் மணிவிழாக்காணும்
எம் ஊர் மணாளனுக்கு
மக்கள் சேவையே மகேசன் சேவைபோல
அயராது எம் மக்களுக்காக உழைக்கும் உம்பணி
இன்னும் பல ஆண்டுகள் தொடரவேண்டும்.
எத்துயர் வந்தாலும் நீர் எடுக்கும் காரியங்களை
மிகக் கச்சிதமாய் முடிப்பதில் நீர் கலைவாணன்.
பள்ளிக்கானாலும் சரி, பாமரருக்கானாலும் சரி
பகுத்தறிவு ஊட்டுவதானாலும்
சரி உம்மை மிஞ்ச எவருமில்லை
மணிவிழாக் காணும் இந்நாளில்
மனமகிழ்ந்து உமை வாழ்த்துவதோடு
உம்பணி தொடரவும் வேண்டுகின்றோம்.

கைதடி அபிவிருத்திக் கழகம்,
பிரான்ஸ்.

எங்கள் இளையவன்

பண்புமிகு செல்ல
சீதே வியின் துரை
அகவை அறுபது பவளவிழா காணும்
செம்மனச் செல்வன் வளர்க வழுமுடன்

பெரியம்மா ஈன்றெடுத்த இளையவன் - நீ
பெரியவன் சின்னவன் இளையவனுக்கு இளையவன் - நீ
பாசமிகு அக்கா அள்ளி அணைத்திட்ட இளையவன் - நீ
பண்டாரி என்னும் தந்தையின் பண்பு பெற்ற இளையவன் - நீ

மழலை மொழிபேசி மயக்குவாய் மற்றவர்களை
மனங் கொண்டு பழகி பிறர் மனதை வென்றிருவாய்
கல்வி கலையென கற்றிட்டாய் கவனமாய்
அதனைபோதிக்கும் ஆசானாய் வளர்ந்திட்டாய்

பண்பான மாணவமணிகள் பயின்றனர் உன் பள்ளியில்
இவர்களை போகுமிடமெல்லாம் போற்றுவார் பலர்

சமூக வளர்ச்சிக்கு வித்திட்ட உனக்கு
பல தொல்லைகள் வந்தன வலிய
வாதங்கள் செய்து வந்தவர்க்கு விளக்கிட
பேதமின்றி போவார் பெருமையின்றி

பேச்சின் திறமையால் வெல்லுவாய் பெரியவர்களை
பல அமைப்புகளின் தலைவனாய் சங்கமித்து
சகல இன மக்களின் துயரங்களை நீக்கிடுவாய்
மனதினில் ஒன்றுமில்லை மக்களின் நினைப்பு மட்டுமே...!

மாந்தர்கள் படும் அவலம் மயங்கிடும் உன் மதி - பின்
மகிழ்சியான செய்திகளை தந்திருவாய் அவர்களுக்கு
எல்லோரும் சேர்ந்து உன் வாழ்வு பெருகிட
மனதார வாழ்த்துவார்கள் பல்லாண்டு நீ வாழ
வாழ்க வாழ்கவென நாமெல்லோரும் வாழ்த்திடுவோம்.

பாசமிகு அண்ணன்
பொ.சி
(சுவீஸ்)

சமூக ஜோதி

கைதடி தந்த எங்கள்
கரும் சிங்கம் ஒன்று இன்று
கடமைகள் ஓய்ந்ததென்று
களைப்பாறிக் கொள்ளுகிறது.

செல்லமாக எல்லோரும்
வாத்தியார் என்று அழைப்பதுண்டு
வெல்லமாக இனிப்பதனால்
வேற்றோரும் சுவைப்பதுண்டு.

மனேச்சர் என்றிவரை
மக்களெல்லாம் அழைத்ததுண்டு
வசீகரமாய் இருப்பதனால்
வாத்தியார் என்றே அழைப்பர் இன்றும்,

உண்மையாக நடப்பதென்ற
உயர்ந்த பண்பு இவரிலுண்டு
உதவிகோரி வந்தவரை
உபசரிக்கும் தன்மையுண்டு.

கள்ளங் கபடமில்லா அன்பு
செலுத்தும் நல்ல குணங்கள் உண்டு
பள்ளம் மேடு பாய்ந்து உள்ளம்
வெல்லும் நல்ல திறனுமுண்டு,

சொல்லும் செயலும் ஒன்றாய் கொள்ளும்
கொள்கைப் பிடிப்பு நிறைவாயுண்டு
வெல்லும் வரையும் விடா முயற்சி
தொடரும் வல்ல பலமும் உண்டு

மைகள் டைகள் பூசி மறைக்கும்
பொய்மை விரும்பா உள்ளம் உண்டு
மெய்யது கறுத்து உள்ள போதும்
உள்ளம் போல் வெள்ளை முடியும் உண்டு,

பொது நலம் வேண்டி பொறுப்புகள் ஏற்று
கருதாது தவித்ததும் உண்டு
சமூகம் சமுதாயம் சீர்பெற வேண்டி
நேர்வழி நின்று சிறை சென்றதும் உண்டு,

பொறுப்புடன் நடந்து பொதுப்பணி செய்து
சிறப்புகள் பெற்று சீர்பெற வேண்டும்
சமூக ஜோதியாய் என்றும் எங்கள்
நாட்டினில் முதன்மை நீயாக வேண்டும்.

வே. கந்தசாமி

பாடசாலைக்கும், பாடசாலைச் சமூகத்திற்கும் தன்னை அர்ப்பணித்த அதிபர்

மணிவிழாக்காணும் திரு. செல்லத்துரை அதிபரை சிறுபராயம் தொட்டே நன்கு தெரியும். ஏனெனில் நாம் கைதடி மேற்குப்பிரதேசத்தை சேர்ந்தவர்கள் அது மட்டுமல்ல ஒரே பாடசாலையில் (கைதடி CMS) ஆங்கிலப் பாடசாலையில் நான்கு வரை இளைஞராக கல்விகற்றவர் அந்நாட்களில் சிறந்த பண்புள்ள மாணவனாக விளங்கியவர்.

நாம் ஒருவரை வாழ்த்த வேண்டுமென்றால் வாழும்போதே வாழ்த்த வேண்டும். இதுவே உயரிய பண்பு எனவே அவரது நண்பர்களும் பாடசாலைச் சமூகமும் இணைந்து இவ்விழாவை எடுப்பதை கண்டு மகிழ்வடைகின்றேன்.

பிறப்பு உண்டேல் அது சிறக்க வேண்டும். சிறக்க வேண்டுமென்றால், இருக்கும் போது அவரால் செய்யப்படும் நற் செயல்களே சுவாமி விவேகானந்தர் ஒரு சில இளைஞர்கள் இருந்தால் போதும் இந்த நாட்டை மாற்றி அமைக்க முடியும் என்றார். இந்த வகையிலே, தான் சார்ந்த பாடசாலைச் சமூகத்தின் வளர்ச்சியிலே மிகவும் அக்கறையுடன் செயல்பட்டவராக செல்லத்துரை அதிபர் திகழ்கிறார்.

போர்ச் சூழல் காரணமாக பல கல்விமான்கள் புலம்பெயர்ந்து சென்ற போதும் புலம் பெயர வசதியிருந்தும் ஊரின் முன்னேற்றத்திலே அக்கறை காட்டுவதில் தனக்குள்ளே கடமையை உணர்ந்து நின்றவர்.

மனித வாழ்க்கையிலே சவால்கள் அதிகம், இந்தக்காலங்களை எதிர் கொண்டு பேசுவதில் வெற்றியடையும் போதே ஒருவன் வாழ்க்கை சிறக்கின்றது. பள்ளிப்பருவத்தில் சிறந்த மாணவனாகத் திகழ்ந்து ஆசிரிய வாழ்க்கையில் நல் ஆசிரியனாக மிளிர்ந்து அதிபராக உயர்ந்தவர். ஏனைய எந்த வேலைகளை விடவும் அதிபர் வேலை என்பது மிகக் கடினமானது, சிக்கலானது. இத் தொழில் மாணவர் ஆசிரியர், பெற்றோர், பழையமாணவர், கல்வித்திணைக்களம், ஏனைய திணைக்களம், அரசியல்வாதிகள், பாதுகாப்புத் தரப்பினர், அயலவர்கள் ஆகிய பல்வேறுபட்டவர்களின் விடயங்களை கையாண்டு பாடசாலையை நல் வழியில் நடாத்த வேண்டிய பொறுப்பு அதிபரைச் சார்ந்தது. இத்தகைய பொறுப்பை சமாளித்து மனிதநேயம் மிக்க ஒருவராக பாடசாலையை நடாத்திச் சென்றமை செல்லத்துரை அதிபரைச் சேரும்.

பாடசாலைக்கு வரும் பிள்ளைகள் பல்வேறு பட்ட பொருளாதாரச் சூழல், சமூகப்பிணைப்பிலிருந்து வருகிறார்கள் இவர்களை அரவணைத்து பாடசாலைக்கு எவ்வித ஏற்றத்தாழ்வுகளையும் காட்டாது அதிபர் மாணவர்களையும் தன் பிள்ளைகள் போல் அரவணைத்து, அவர்கள் வெற்றிக்கு வழி வகுத்துள்ளார்.

பாடசாலையில் கற்றல் கற்பித்தல் செயல்களை உருவாக்கி புதிய நூற்றாண்டில் ஒவ்வொரு மாணவரும் கல்வியை மதிக்க வேண்டும். முழு மக்களும் கற்கும் சமூகமாக மாறவேண்டும். என்ற நோக்குடன் செயற்பட்டவர். சந்தோஷமாகக் கூறியும் அவரது கல்விப்பணி, சமூகப்பணி மேலும் தொடரவும் எல்லாம் வல்ல இணுங்கித் தோட்டக்கந்தன் என்றும் அருள் புரிய வேண்டும் என வாழ்த்துகிறேன்.

தம்பிப்பிள்ளை முத்துக்குமாரசாமி

ஓய்வு பெற்ற அதிபர் - இந்துக்கல்லூரி
கொழும்பு.

சுட்ட சட்டி
கறிச்சுவை
அறிவதில்லை

அகவை அறுபதிலே
மழலை மொழி பேசும்
இளைஞன் செல்லத் துரைக்கு
மணி விழா

ஊர் கடந்து
உறவு கடந்து
பார் முழுவதும் பரந்த எங்கள்
பரம்பரைக்கோர் பகலவனாய்
கைதடியில் வந்துதித்த செம்மலுக்கு
ஊர் கூடி எடுக்கும் விழா

உத்தமர் உங்களுக்கென்
உளமார்ந்த நன்றிகள்

பிறப்பெடுக்கும் எவ்வுயிர்க்கும்
என்றுரைத்த வள்ளுவனை
சிறப்பிக்கும் தமிழுக்கு
பிறப்புக்குள் - பேதம் கண்டு
பிரித்தொதுக்கி வைத்த
பரம்பரையின் முத்து அவர்,

கட்டுடைத்த சிந்தனையால்
கைதடிக்கு மட்டுமன்றி
கடைக்குடிகள் படலைகளின்
தடைக்குவியல் போக்கியவன்,

ஆலய முன்றலில் அன்னதானம்
அரங்கேறியதங்கு சாதி அகம்பாவம்
அமர்க்களமானது சந்நிதானம்
அடைபட்டது சிறையில் துரைதானம்

கரடு முரடான மண்ணில்
கலனமாய் கால் பதித்து
கச்சிதமாய் வேளுன்றி
ஊர் நடுவே நிழல் கொடுக்கும்
பெரு விருட்சம் ஆனவரே

ஒற்றுமையே பலம் தரும்
கல்வியே ஒளி தரும்
உழைப்பே உயர்வு தரும்
முன்னோரின் அனுபவங்கள்
பெற்றுத் தந்த வரங்களிலைவ
அந்த வரம் நிலைக்க
விதைத்து நீளுற்றி
நீ வளர்த்த பயிர்களிற்கு
விறைத்து முறுக்கேறி
வீரியமாய் நிற்கின்றன
நாளை அதன் அறுவகையில்
உயரும்
கைதடியும் அதன் உறவும்

கலைவாணி பெயராலே
கைதடியிலமைந்ததோர்
ஐந்தாம் நிலைப் பாடசாலை
போட்டிகள் பலவற்றிலே அதுவே
முதல் நிலைப்பாடசாலை
அதனதிலர் செல்லத்துரை

கைதடியில் கலை வழக்கக்
நண்பர்கள் கூடி
நல்லதொரு கலை வட்டம்
கலை இலக்கிய நண்பர்கள்
வட்டம்
நற் பெருமை கூற லயன்ஸ்
ஊர் உறவை வழக்க கூட்டுறவு
சமூக உயர்வுக்காய் சனசமூக

நிலையம்
ஒப்பறிய சேவைகள் இப்படியே
பலப்பல

சுட்டசட்டி கரிச்சுவை
அறிவதில்லை என்றுமே
சுற்றிநிற்கும் சிலர்க்கிவர்
திறமை புரிவதில்லையே
வாசம் வீசும் மல்லிகை
வாசலிலே நிற்கையில்
நேசம் கொண்டு முகர்ந்து பார்க்க
யாரும் முனைவதில்லையே

சோரம் போன அரசியலில்
கூட்சுமங்கள் புரிந்ததால்
கோரம் வேணும் எமக்கென்று
கொடி உயர்த்தி நன்றவன்

சிறுபான்மைத் தமிழர் மகா
சபை தனிலே இணைந்து
குலம் வாழப் பணி செய்த
குல விளக்கு செல்லத்துரை

எளிமை யானவன் - மிகவும்
இனிமையானவன்
இளமையானவன் - உள்ளம்
உறுதியானவன்

கருணையானவன் - என்றும்
கருணை உள்ளவன்
பொறுமையானவன் - வெல்லும்
வலிமையானவன்.

மகாலிங்கம்
இணுவில்

திரு. ப. செல்லத்துரை ஆசிரியர் அவர்களின் சேவைகளை பாராட்டியும், தென்மராட்சி மேற்கு ப.நோ.சூ சங்கத்தலைவராக தெரிவு செய்யப்பட்டதனை வாழ்த்தியும், கைதடி மேற்கு சரஸ்வதி சனசமூக நிலையத்தினால் 06.05.1990இல் அன்றைய நிலையத் தலைவர் திரு. என். கே. துரைசிங்கம் தலைமையில் கைதடி கலைவாணி வித்தியாசாலை மண்டபத்தில் பிரமாண்டமான முறையில் நடைபெற்ற கௌரவிப்பு விழாவில் நிலையத்தின் சார்பில் வழங்கப்பட்ட வாழ்த்துப்பா)

வாழ்த்துகின்றோம் வரவேற்கின்றோம்

ஆசிரியர் பெருந்தகையாய்
அருந்தொண்டு ஆற்றிவரும்
அறிவுப் பெருங்கடலே
எங்கள் ஊரின் நாயகனே
வாழ்த்துகிறோம் வாழ்த்துகிறோம்
உளமார வாழ்த்துகிறோம்
சமுதாய சேவையிலே - நீங்கள்
எற்றி வைத்த தீபங்கள்
என்றும் ஒளிவீசும்
அணையா விளக்குகள்
சரஸ்வதியில்
புத்த மலர்களிலே
நீங்கள் ஓர் மல்லிகை
அதனால் தான்
எங்கள் வீட்டு முற்றத்தில்
தனியிடம் உங்களுக்கு
கமக்காரரும், காசக்காரரும்
அரங்கேறிய மேடையினை
இனிமேல்
குண்டுமணியல்லவா
அலங்கரிக்கப் போகிறது

முட்களுடன்
பல தடவைகள்
போர் தொகுத்தீர்கள்
ரோஜாப் பூவே
அதனால்
ஊர்சூடி நின்று
ராஜசிம்மாசனம் தந்தது
எங்கள்
சாம்ராஜ்யத்து மன்னவனே
உங்கள் பின்னால்
திரளவும், கட்டளைகளை
நிறைவேற்றவும்
காத்திருக்கிறோம்
பணிகள் பெருகவும்
பயணம் தொடரவும்
வாழ்த்துகிறோம் வாழ்த்துகிறோம்
வாழியவே பல்லாண்டு

எம் மண்ணில் விளைந்த வைரம்

அய்யாத் துரைக்கு வைர விழா
மெய்யாகவே என்னை மகிழ்விக்கும் விழா
மண்ணின் மங்கல விளக்கிற்கு மங்காத விழா
ஒளியாய் பிரகாசிப்பவருக்கு ஒய்யார விழா
சமூக மாற்றக் கருத்துக்கள் பற்றிக்கொண்டதனால்
இளம் குருத்திலே குருவானவர்
அய்யாத்துரையென சிறுவயதில் நாமம்
பின் மனேச்சர், வாத்தியார் என மருவி
அதிபராகி அறுபதை காணும்
ஆற்றல் மிகு மனிதன்
வைரமே மயங்கும் மகத்துவம் மிக்க ஒளி படைத்தவர்
பலநூற்றையும் தாண்டி நூதனம் புரிய வாழ்த்துகிறேன்
வாழ்க! வாழ்க! பல்லாண்டே

சேற்றிலே விளைந்தது சோற்றைத் தந்தது
காற்றிலே பிறந்தது கானம் இசைத்தது
எம் மண்ணிலே உதித்தவர் மாற்றத்தைத் தந்தார்
படிக்கல் பதித்து பக்குவப் படுத்தி படிப்பினை உயர்த்தி
பாதையைக் க(ா)ட்டினார்
நாம் பாதங்கள் பதித்து பயணத்தை தொடர
பக்கமாய் நின்று பக்குவம் தந்தவர்
சமூகம் உயர்ந்திட உந்துதல் கொடுத்து
உறுதுணையாய் நின்றவர்
வாழ்க வாழ்க வாழ்கவே

மன்றங்கள் வளர சென்றெங்கும் சேவை
செவ்வனே செய்தவர்
இவர் தேவை கண்டு சேவைகள் தினமும்
தேடியே வந்தன
இன்முகம் மலர்ந்து இதமாகப் பேசும் இதயம் கொண்டவர்
இனிதே வாழ்க வாழ்க

பண்புடன் பழகி பழகுபவர் அனைவரையும்
 தன் பக்கம் இழுப்பவர்
 சமூகம் முன்னேற முனைப்புடன் முயன்று
 முன்னே நகர்பவர்
 இவர் அதிசயக்குன்றிமணி என்றும் மங்காத தங்க மனம்
 குன்றாத உயர்ந்த உள்ளம்
 உயர்ந்தே வாழ்க வாழ்க

ஊர் உயர்ந்திட வேண்டுமென இவர் உணர்வு நரம்புக்குள்
 நுழைந்தன நல் எண்ணங்கள்
 யாரிலும் அமரா பெரும் சுகமகள்
 இவர் தோளினில் அமர்ந்து கொண்டதனால்
 பல பாடுகள் சுமந்து சிறை வாசமும் சென்றவர்
 இவர் சிறகை உடைத்து சரித்திட நினைத்த
 இழிநிலையாளர்களின் சாக்கடை நகர்வுகளை
 போக்கிட முனைந்தவர்
 எங்கள் ஆலயக்கல்வியின் தலைமைக்குரு
 இவர் எண்ணக்கருவில் விளைந்த குஞ்சுகள் நாங்கள்
 எங்கள் பிஞ்சுக் கரங்களில் சிந்தனை தூரிகை கொடுத்து
 எண்ண வர்ணங்களை அழகு மிகு சமூக ஓவியமாக செய்த ஆசான்
 இவர் பட்டறையின் விழிகள் எம்மேல் பட்டதினால்
 பட்டைத்தீட்டப் பட்டு ஒளி பெற்றோம்

எமை ஈன்றமண் பெருமைப்பரும் பெருவிழா
 ஐயாத்துரைக்கு அன்பானவிழா
 கணக்காளருக்கு கானவிழா
 மனேச்சருக்கு மாமன்ற விழா
 வாத்தியாருக்கு வண்ணவிழா
 அதிபருக்கு ஆனந்த விழா
 ஆம்
 செல்லத்துரைக்கு செல்ல விழா

மணி விழாக்காணும் வைர கீற்றின்வீச்சு
 பல கோடி வெளிச்சங்களைப் பரப்ப வாழ்த்துகின்றேன்
 வாழ்க! வாழ்க!!
 வளமோடு வாழ்கவே!

வாவி. பாஸ்கர்
 சவிஸ்

அகமும் புறமும் அழகானவன்

எங்கள்
வீட்டு நாட் காட்டியில்
ஐப்பசி 2
மகத்தான நாள்
ஆம்!
வாத்தியாரின் ஜனன தினம்
அதுவே
எமது குடும்ப விழாவென
குதூகலித்து மகிழ்வோம்

இவ் ஆண்டு
இந்நாள்
வாத்தியாருக்கு அகவை அறுபது
ஆனந்தக் கும்மியடித்து
கொண்டாடுவோம்
வாழ்க வாத்தியார்
பல்லாண்டு பல்லாண்டு வாழ
வாழ்த்துகின்றோம்

ஆற்றலுள்ளோன்
ஆளுகைத் திறன் படைத்தோன்
பிறர் நலம் பேணுகின்ற
பெரும் பண்பாளன்
ஏற்றமிகு சேகவையினால்
எம்மவரை
ஏற்றி வைக்கும் ஏணி அவன்

கருந்தமிழன்
பெரும் மனதன்
அரும் குணமுடையோன்
வெறும் வாத்தியார் மட்டுமல்ல
அகவை அறுபது அடைந்தும்
தன்னடக்கம் உடையோன்
பன்முகப் பார்வையும்

புன்னகை பூக்கும் உதும்
தன்னகத்தே கொண்டவன்

“லயன்” செல்லத்துரை
எல்லோருக்குமே
பயன் மிக்கவன்
எந்தப் புயலுக்கும் சாயாத
“அயன்” மனிதன் அவன்

தலை போனாலும்
விலை போகாதவன்
நிலை குலையாதவன்
கலை இலக்கியவாதி எந்த
மூலைக்குள் முடக்கினாலும்
ஓயாத அலை
தன்மானம் மிக்கவன்
கவரிமான் பரம்பரை

கறைபடியா கரங்களுக்கு
விலங்கிட்டார்கள்
சிறையில் பூட்டினார்கள் - பின்
முறை தவறிவிட்டோம் என்று
முடிச்ச அவிழ்த்து விட்டார்கள்
முடிச்சுமாறிகள்

அகமும் புறமும் அழகானவன்
இகமெல்லாம் அவன் புகழே
வாழ்க! வாழ்க!

- சின்னியின் செல்வன்

தன்னலம் கருதாத தன்னிகரில்லாத் தலைவன்

நான் க. பொ.த (உ.த) பரீட்சை சித்தியடைந்தவுடன் அதிபரின் வேண்டுகோளின் பேரில் கலைவாணிப் பாடசாலையில் தொண்டர் ஆசிரியராகப் பணியாற்றினேன்.

என்னைப்போல சிலர் கற்பித்துக்கொண்டிருந்தனர். மாதாந்தம் தனது பணத்திலேயே எனக்கு ஊதியம் வழங்கினார். அவர் உத்தம பண்பாளர். அவரது ஆசீர்வாதம் என்கை நிரந்தர ஆசிரியராக உள்வாங்கியது கல்வி அமைச்சு, தொடர்ந்து கல்விகற்பித்துக் கொண்டிருந்த நான் திருமணவாழ்வில் இணைந்ததால் பாடசாலையை விட்டு விலகவேண்டிய நிலை ஏற்பட்டது. இது எனக்கு மன நெருடலை ஏற்படுத்தியது. இருப்பினும் பாடசாலையின் அபிவிருத்தி, ஆக்கப்பணியில் என்னாலான பங்களிப்பை சுவீசிலிருந்து வழங்கிவருகிறேன்.

அகவை அறுபதுகாணும் அதிபருக்கு அகம் நிறைந்த வாழ்த்துக்கள். "ஈன்ற பொழுதில் பெரிதுவக்கும் தன்மகனை சான்றோன்" எனக் கேட்ட தாய் என்பதற்கு எமது அதிபர் ஒரு உதாரண புருஷர்.

அவருடைய சேவைக்காலம் எமது பாடசாலைக்கு ஒரு பொற்காலம் தன் புகழ் பாடாது தன்னலம் கருதாது பாடசாலைக்காக தன்னை அர்ப்பணித்த தன்னிகரில்லாத தலைவன்.

"பணி செய் பலனை எதிர்பாராதே" என்ற வாசகத்தை தன்னகத்தே கொண்டுவழிநடந்து தடம் பதித்த எமது அதிபருக்கு மன நிறைவான வாழ்த்துக்களை தெரிவிப்பதில் மகிழ்ச்சியடைகிறேன்.

திருமதி. வாசுகி நாகேந்திரம்

சுவிற்சலாந்து.

சாதித்து நிமிர்ந்தாய் வாழி

அகவை அறுபதினில் கால்பதித்தாய் இனிமை இதய
முகவைக்குள் வைர-மணி நீர்மை கொண்டாய் புதுமைக்குள்
புவிமீது புகழும் கொண்டாய் பழுதறியா மக்கள்
சேவகனே வாழ்க! வாழ்க வாழ்க நூறாண்டு வாழ்க! இனிது.

வாதித்து வாதித்து சாதனை செய்தாய் பலர்
போதித்து போதிக்கும் உதாரணமாய்
நீதிக்காய் எந்நாளும் குரல் கொடுத்தே
சாதித்து சாதித்து நிமிர்ந்தாய் வாழி!

பீழைக்குள் வீழ்ந்து துயர் பட்டமக்கள்
வாழ்விற்கு வகையின்றித் தவித்த போதும்
ஏழ்மைத்தீ பற்றி நின்று துடித்தோர்க்கெல்லாம்
வாழ்கின்ற வாழ்விற்கு வளமுட்டினாய்.

சாதித்தீ கணன் றெழுந்து துயரில் வீழ்த்த
சாதிக்க நீ எழுந்தாய் ஏற்றார் துணை ஏற்று
சோதித்து நின்றிட்ட காலத்தேரை ஓட்டி
நீதிக்கு குரல் கொடுத்து வென்றாய் வாழி

கல்விக்கு சரஸ்வதி ம.வி துணையே கொண்டு
பல்வித்தைக் களமாக கைதடியை மாற்றி
நல்லோர தம் கூட்டொப்பி நலிவைப் போக்கி
கல்விதை வளர்க்கும் பல் வழியில் வென்றாய்

இல்லார் தம் நிலை நொந்து கெட்ட வேளை
வல்ல பல .நோ. கூட்டுறவின் துணையே கொண்டு
எல்லோர்க்கும் எல்லாமும் கிடைக்கும் பேற்றை
நல்லோர் சொல் வழிநின்று நலம்புரிந்தாய் வாழி.

தேசத்தின் துயர்தீர்க்க திரண்டோர் தம்மை
நேசத்தோ டணைத்துந்தன் பணி தொடர்ந்தாய்
பாசமிகு ஊரென்றும் பக்கத்தா ரென்று மின்றி
தேசமது ஒன்றெனவே பணிகள் செய்தாய்

ஆண்டறுப துந்தனுக்கு ஆச்சு தென்றார் இங்கு
நீண்டதொரு வரலாற்றை நினைக்க வைத்துப்
பூண்டு நின்ற பதவிகளும் நிலைகள் தம்மை எல்லாம்
ஈண்டெழுந்து போற்றுகைகள் செய்து வாழ்த்தும்

காலத்தேர் தனை ஒட்டி வரலாற்று வீதி
ஞாலத்தில் வைரித்த காலம் ஓடி வைரவிழா
காலத்தை கடக்கின்ற வைரம் ஆனாய்
கோலமுறு செல்லத்துரைக்கே குவிகரங்கள் கூறும் வாழ்த்தும்

அங்கதமும் நகைச் சுவையும் ஆற்றுகை செய்வாய்
பங்கமது வாராது பேணிநின்றாய் எனினும்
துங்கமதி போலெவர்க்கும் தண்மை காட்டி
துங்காதுன் கடமை செய்து வென்றாய் வாழி

நீதித்துறைச் சேவை தனிலே நாட்டில்
சாதிக்க சமாதான நீதிபதி பதவி கொண்டு
ஆதிக்கசீலரையும் வென்றெடுத்து நின்று
நீதிவழி நீ உயர்ந்தாய் நிகரில்லா சேவையது வாழி! வாழி!!

முன்னணியும் பின்னணியும் கொண்டு வாழ்ந்துன்
நன்நடையும் நாணயமும் வழிகள் காட்ட
மென்நகையும் வசீகரமும் அணியாய்க் கொண்டு
மேன்மைபெறு செல்லத்துரை மேதினியை வென்றாய் வாழி!

அன்பு நாண் ஒப்புரவு வாய்மை தூய்மை
இன்பமுறு நெறிகளோடு சாதுரியம் வாண்மை
துன்பமணுகாத நெறி தம்மால் மக்கள்
அன்பு நிலை கொண்டு வென்றாய் வாழ்க! வாழ்க!!

பன்னிரண்டு விருத்தப்பா தனக்குள் உந்தன்
நன்னரிய பணிகளொடும் பரிவாரம் பட்டம்
என்நாளும் நினைத் தெடுத்துப் பேசும் ஆற்றல்
பொன்-வைர-மணியிழையாய் தொடுத்தேன் வாழி! வாழி!!

மா. செல்லத்தம்பி

கள்ளிக்காட்டில் ஒரு துளசிமரம்

பேச வார்த்தையில்லை எழுதுகிறேன்
எழுத வரிகள் குவிகிறது திணறுகிறேன்
கள்ளிக் காட்டில் ஒரு துளசி மரம்
சுற்றி வந்து வணங்குகிறேன்
கொண்டலும் எருக்கலையும் பூக்கும் காட்டில்
தாமும் பூ தலை காட்டியது
செம்புருதியில் செதுக்காத வைரம்
திருவாளர் ப. செல்லத்துரை
தொண்டனாய், தோழனாய்
தோழர்தம் தலைவனாய், ஆசானாய்,
சீர்திருத்தவாதியாய்
தந்தையாய், தனயனாய்
உறுக்காய், உழைத்ததால்
தேகம் கறுத்ததுவோ
அனுபவம் அரங்கேற
வெண்முடி கூடி
மணி விழா கண்டனையோ
கனவுகளுக்குச் சொந்தக்காரன்
காலத்தைக் கணக்கிட்டவன்
நானைய உலகிற்கு
நம் ஊரில்
நடுகல் நட்டவன்
எள்ளோடு எலிப் பிளுக்கை ஆகாமல்
தனக்கென்று பாதை வகுத்து
எங்ககளையும் ஈர்த்தவன்
நாள் முழுதும் செம்மண் குளித்து
கால் வயிறு கஞ்சிக்கு
உழைக்கும் பாமரர் நம் மூரில்
ஏரைக் கட்டியிழுத்து
ஏட்டினை தலையில் சுமந்தவர்
ஆற்றலை தன்னுள் வளர்த்து
அடம்பனாய் ஏர் பிடித்தான்

கள்ளிப் பூ பூக்கும்
 முள்ஏக்காட்டில் நெருஞ்சி முள் நிற்கிறது
 செந்தாமரை பூத்தது
 சுற்றமும் சூழலும் புதுப்பாடம் கற்பித்தது
 சிந்தனைகள் பிறந்தது
 சினந்தெழு வைத்தது
 முள்ஏஞ்சு செடிக்கு ஏன் முள்ளில்வேலி
 வைராக்கியம் வெற்றிப்படி கட்டியது

பள்ளிப் பருவம்
 பகலில் கனவு
 பாவை மோகம்
 பருவம் அணைத்தும்
 எட்டிக் கடந்து
 ஊருக்கு உழைத்தாய்
 அரச ஊழியமும் தொண்டு நிறுவனமும்
 வாசலில் நின்று
 வா.... என்று
 வரவேற்று நின்றன
 சென்றான் வென்றான்
 மலர் மாலைகள் வாங்கினான்
 எவரும் எட்டிப் பிடிக்காத இடம்
 தான் படித்த பள்ளியில்
 தலைமையாசிரியர்
 எனக்கும் நீ ஆசான்
 எதைத் தொட எதை விட
 என்ற திண்டாட்டம் இல்லை உனக்கு
 தொட்ட தெல்லாம் உன் வசம்
 உலகறிந்த குருவி நீ
 ஊரில் சிலர் அறியவில்லை
 அன்பும் அறமும்

பண்பும் பணிவும்
 அமைந்த ஒரு திலகம் - நீ
 அறியார்க்கு உளியாய்
 ஊர் இணைந்த உழைப்பை
 ஒற்றுமையாய் கட்டி வைத்தாய்
 எல்லைகளை பிடுங்கி விட்டு
 ஒரு குலமாய் ஒன்ற பட பாடுபட்டாய்
 அவதூறு வந்த போது
 கனி தொங்கும் மரமானாய்
 என்னுரின் வளம் காக்க
 நிலபாகல் கொடியானாய்
 காலங்கள் உருண்டோட
 வான் பார்த்து அசை மீட்டாய்
 மண்ணின் கரு மணியே
 கரு மணியின் மணிக் கொழுந்தே
 பொன்னே கற்கண்டே
 பொழுது கொள்ளா திரவியமே
 ஊர் கூடி கரம் வைத்து
 மணி விழா காண வந்தோம்
 வாழ்த்துகின்றேன்
 உன் புகழ்
 இயற்கையோடு இணைந்திருக்க.

வேலுப்பிள்ளை புலிராஜ்

சத்தியங்கள் மெளனிப்பதில்லை

பிறக்கின்ற சகல மனிதர்களுக்கும் எழுதப்படாத வரலாறுகளாக காலம் ஒரு வரலாற்றை பதிவு செய்கின்றது. இவர்களில் அனேகமானவர்களின் வரலாறுகள் மயானத்தோடு அஸ்தமனமாகி விடுகின்றன. இவர்களில் சிலரது வரலாறுகள் குறிப்பிட்ட சில காலம் வரை பேசப்படுகின்றன. இவர்களில் இன்னும் சிலரது வரலாறுகள் பதிவாகி காலத்தை வென்று வாழ்கின்றன.

இவர்களில் மிகச் சிலரின் வரலாறுகள் மட்டும் பதிவாகிப் மக்களினால் பூசிக்கப்படுகின்றனர். இவர்களைத்தான் ஞானிகளாகவும், மேதைகளாகவும், தீர்க்கதரிசிகளாகவும், மக்கள் மதிக்கின்றனர். மேற் கூறியவற்றை இன்னும் கூர்மையாகக் கூறினால். தனது "குடும்பம்" என்ற எல்லைக்குள் வாழ்ந்தவனின் வரலாறு மயானத்தோடு முடிகின்றது, "குடும்பம்" என்ற எல்லையைத் தாண்டி மனிதத்தை உணர்ந்து கொண்டு பிறருக்குத் தீங்கில்லாமல் வாழ்ந்தவரின் வரலாறு வாழ்த்தப்படுகின்றது. "குடும்பம்" என்ற எல்லையைத் தாண்டி "மனிதத்தின்" உணர்வோடு, சமூகத்தோடு இணைந்து கொண்டவனின் வரலாறு போற்றப்படுகின்றது.

மேற்கூறப்பட்டவைகளுக்கு மேலால் மனிதத்தின் அடிப்படையில் சமூகத்தை நேசித்து மனிதத்தின் செழிப்புக்காக தனது உயிரைப் பசளையாக்கியவனின் வரலாறு பூசிக்கப்படுகின்றது. "சமூகப்பணி" என்பது ஒருவன் தனது சிந்தைகளையும், செயற்பாடுகளையும், காலவரையறைகளையும், அர்ப்பணிப்புக்களையும், பிரதிபலன் கருதாது அயலவர்கள் மீது பதியவைத்து அவர்களை "மனிதத்தளத்தில் நின்று" நேசிக்கின்ற உன்னத பண்பாகும். ஒரு மனிதனின் சிறப்பான பண்புகளும், தன்னலங்கருதாத செயற்பாடுகளும் அந்த மனிதன் வாழ்கின்ற காலத்திலேயே பேசப்படவேண்டும் என்பதிலும் பாராட்டப்பட வேண்டுமென்பதிலும் எனக்கு நிறைய உடன்பாடுண்டு.

சிறப்புப் பண்புகள் உள்ளவர்கள் மதிக்கப்படுவதில் இரண்டு விதமான உளவியல் சார்ந்த, உட்கருத்துக்கள் உண்டு முதலாவது, சிறப்புப் பண்புள்ளவர்களை "தொடர்ந்தும் நீ இப்படியே வாழவேண்டும்" என்ற வேண்டுகோளைச் சமர்ப்பிப்பது இரண்டாவது, சமூகத்திலுள்ள ஏனையவர்களை "நீங்களும் இவனைப்போல் சிறப்புப் பண்புகளோடு வாழக்கற்றுக் கொள்ளுங்கள்" என உற்சாகப்படுத்துவதாகும்.

இந்த அடிப்படையில் கைதடியில் பிறந்து வளர்ந்து, தனது கிராம மக்களுக்குப் பணியாற்றிய திரு. ப. செல்லத்துரை அவர்களுக்கு கைதடிக்க கிராமத்தில் வாழ்கின்ற மக்கள் ஒரு பதிவை ஏற்படுத்த முன்வந்திருப்பது பாராட்டுக்கும் மகிழ்ச்சிக்குமுரிய ஒரு முயற்சியாகும். தவிர, திரு. ப. செல்லத்துரை அவர்களோடு நீண்ட காலம் பழகியவன் என்றவகையில் அவர்களுக்கு ஒரு பதிவு அவசியம் என்பதிலும் எனக்கு உடன்பாடு உண்டு என்பதையும் இங்கு குறிப்பிடுவது

அவசியமாகும். இது ஒரு சாதாரண முயற்சியல்ல “ஊர் கூடித் தேரிழுக்கும்” நிகழ்வுக்கு ஒப்பானதொரு முயற்சியாகும்.

நான் தென்மராட்சிக் கல்வியலயத்தில் உதவிக்கல்விப்பணிப்பாளராக கடமையாற்றிய காலத்தில் திரு. செல்லத்துரை அவர்களோடு உத்தியோக தோரணயிலும், தோழமை அடிப்படையிலும் மிகவும் நெருக்கமாகப் பழகியுள்ளேன். தென்மராட்சிக் கல்வி வலயத்திற்குட்பட்ட பாடசாலை அதிபர்களில், கல்வி வலயத்தின் கவனத்திற்குட்பட்ட சிறப்பான அதிபர்களில் திரு. செல்லத்துரை அவர்களும் ஒருவர் என்பதை இங்கு கூறிக்கொள்வதில் மகிழ்ச்சி அடைகின்றேன்.

பல முரண்பாடுகளின் விசைகளால் தாக்கப்பட்டு தலைவிரி கோலமாகிவிட்ட நமது தமிழ்ச் சமூகத்தின் கரடுமுரடான யதார்த்த இயங்கியல் ஓட்டத்தில் “மனிதத்தை” நோக்கி எதிர் நீச்சல் போட்ட ஒரு மனிதனாகவே திரு. செல்லத்துரை அவர்களை நான் காண்கிறேன். இவரை எல்லோரும் “செல்லத்துரை மாஸ்ரர்” என்றுதான் அழைப்பார்கள்.

02.10.1951 ஆம் ஆண்டு கைதடியில் திரு. திருமதி. பண்டாரி - சீதேவி தம்பதியினருக்கு மகனாகப்பிறந்த செல்லத்துரை மாஸ்ரர் தனது கல்வியை கைதடி கலைவாணிவித்தியாலயத்திலும், கைதடி எருதிடல் தமிழ்க்கலவன் பாடசாலையிலும், கைதடி சீ.எம்.எஸ் ஆங்கிலப்பாடசாலையிலும், முடித்துக்கொண்டு தனது இருபத்தோராவது வயதில் 1972 தொடக்கம் 1978 வரை கைதடி தெங்கு பனம் பொருள் கூட்டுறவுத் சங்கத்தில் கடமையாற்றியுள்ளார். 08.06.1978 இல் ஆசிரிய நியமனம் பெற்ற இவர் மிருசவில் வடக்கு அரசினர் தமிழ் கலவன் பாடசாலையிலும், 1981 இல் நாவற்குழி மகாவித்தியாலயத்திலும், கடமையாற்றி 1982, 1983 ஆம் ஆண்டுகளில் கோப்பாய் அரசினர் பயிற்சிக் கல்லூரியில் ஆசிரியர் பயிற்சி பெற்று பயிற்றப்பட்ட ஆசிரியராகி 31.03.1989 வரை மன்னார் உயிலங்குளம் றோமன் கத்தோலிக்க வித்தியாலயத்தில் கடமையாற்றி 01.04.1989இல் இவர் கல்விகற்ற கைதடி கலைவாணி வித்தியாலயத்திற்கு இடமாற்றம் பெற்றுள்ளார்.

இவர் கோப்பாய் ஆசிரியர் பயிற்சிக் கல்லூரியில் ஆசிரியமாணவனாக இருந்த காலத்தில் ஆசிரிய மாணவர்களின் நிர்வாகக் குழுவில் கடமையாற்றி உள்ளதையும், கலாசாலை விளையாட்டுப் போட்டிகளில் பல பதிவுகளை மேற்கொண்டிருந்ததையும் கலாசாலை ஆண்டுமலர். பதிவுகளில் அவதானிக்க முடிகின்றது. 1982, 1983 காலப்பகுதியில் இவர்களுக்கு விரிவுரையாளராக இருந்த நாடறிந்த கவிஞர் இ. முருகையனோடு இவருக்கு நெருங்கிய தொடர்புகள் இருந்திருக்கின்றது. “என்னையொரு இடது சாரிச் சிந்தனையாளனாக்கி என்னைத் தலைநிமிந்து வாழத்தாண்டியவர் கவிஞர் இ. முருகையன் அவர்கள் தான்” என்று செல்லத்துரை மாஸ்ரர் இப்போதும் பெருமையாகக் கூறிக்கொள்கிறார்.

01.04.1989 இல் கைதடி கலைவாணி வித்தியாலயத்திற்கு இடமாற்றம் பெற்ற செல்லத்துரை மாஸ்ரர் 01.10.1989 இல் கலைவாணி வித்தியாலயத்திற்கு பதில் அதிபராக கல்வித்திணைக்களத்தால் நியமிக்கப்பட்டார். 01.06.1993 இல் மூன்றாந்தர அதிபராகவும் 1997 இல் 2-I அதிபராகவும் கல்வி அமைச்சினால் தரம் உயர்த்தப்பட்டுள்ளார்.

ஏறத்தாழ இருபத்திரண்டு ஆண்டுகள் கைதடி கலைவாணி வித்தியாலயத்தில் கடமையாற்றியுள்ளார். இதே கலைவாணிவித்தியாலயத்தில் இவர் மாணவனாக இருந்த காலத்தையும் அதே கலைவாணிவித்தியாலயத்தில் ஆசிரியராகவும், அதிபராகவும், கடமையாற்றிய காலங்களையும் கூட்டிப்பார்க்கும்

போது, இதுவரை காலமும் வாழ்ந்த காலத்தில் பெரும்பகுதி கலைவாணி வித்தியாலயத்திற்குள்ளேயே நிகழ்ந்திருப்பதை அவதானிக்க முடிகின்றது.

கலைவாணி வித்தியாலயத்தின் வரலாற்றில் செல்லத்துரை மாஸ்ரரின் காலத்தில் 2000ஆம் ஆண்டு முதல் முறையாக இரண்டு மாணவர்கள் ஐந்தாம் ஆண்டு புலமைப்பரிசில் பரீட்சையில் சித்தியடைந்ததும். அதன்பின்பு ஒவ்வொரு வருடமும் கலைவாணிவித்தியாலயத்தில் இருந்து புலமைப்பரிசில் பரீட்சையில் மாணவர்கள் தெரிவு செய்யப்படுவதும் கவனத்திற்குரிய பதிவுகளாகும்.

கடந்த முப்பது ஆண்டுகாலம் இலங்கையில் நடைபெற்று வந்த இனப்பிரச்சினைகளால் வடபகுதியில் ஏற்பட்ட அழிவுகள்பற்றிய விபரங்களுக்கு ஆதாரங்கள் காட்டவேண்டிய அல்லது தேடவேண்டிய அவசியங்கள் எதுவுமில்லை. ஏனெனில் அனைத்தையும் அனுபவித்தவர்கள் நாங்கள். இக் காலப்பகுதியில் கலைவாணிவித்தியாலயமும் முழுமையாகப் பாதிக்கப்பட்டு வெறும் கற்குவியல்களாகக் காட்சித்தந்தது.

இன்று அதே கலைவாணிவித்தியாலயம் புதிய கட்டிடங்களுடன் சமையலறைவசதி, மலசலகூடவசதிகள், தண்ணீர் வசதி, என்பவைகளுடன் புதுப்பொலிவு பெற்று மாணவர்களின் கற்றல் கற்பித்தல் செயற்பாடுகள் செழிப்பாக நடைபெறுவதற்கு செல்லத்துரை மாஸ்ரரே அடிநாதமாகவும், ஆதாரசூத்தியாகவும் இருந்துள்ளார் என்பதை இங்கு குறிப்பிடுவது மிக அவசியமானதாகும்.

ஒரு கிராமத்தில் ஒரு பாடசாலை மூடப்பட்டால் அந்த நாட்டில் "ஒரு சிறைக்கூடம் திறக்கப்படுகின்றது என்றுதான் அர்த்தம்" என ஒரு தத்துவஞானி கூறியுள்ளார். இத் தத்துவத்தின் படி கலைவாணி வித்தியாலயத்தினை புனரமைப்புச் செய்ததன் மூலம் செல்லத்துரை மாஸ்ரர் ஒரு சிறைச்சாலை மூடப்படுவதற்கு மூலகர்த்தாவாக இருந்துள்ளார் என்பதை நாம் விளங்கிக்கொள்ள வேண்டும்.

"பிறர் பிள்ளை தலைதடவ தன் பிள்ளை தானே வளரும்" என்பது சகலரும் அறிந்ததொரு முதுமொழி "முதுமொழி" என்பது யதார்த்த வாழ்க்கை இயங்கியலுக்கூடாக ஏற்படுகின்ற அனுபவங்களின் தொகுப்பிலிருந்து பெறப்படுகின்ற, கூர்மையான ஞானத்திலிருந்து ஜனனிக்கின்ற கருத்து வெளிப்பாடுகளாகும். அந்த முதுமொழிகளில் தெய்வீக சக்தியுண்டு அந்தவகையில் முதுமொழிகள் என்றுமே பொய்த்ததில்லை.

செல்லத்துரை மாஸ்ரர் அவர்கள் ஊரார் பிள்ளைகளை ஊட்டி வளர்த்ததால் மாஸ்ரரின் பிள்ளைகள் சிறப்பாகவே உள்ளனர்.

செல்லத்துரை மாஸ்ரர் அவர்கள் 01.09.1982 ஆம் ஆண்டு தனது முப்பத்தோராவது வயதில் உரும்பிராயச சேர்ந்த செல்வி சந்திராதேவியை மணம் முடித்துக்கொண்டார். இவர்களது இல்லற வாழ்க்கையில் இரண்டு ஆண் பிள்ளைகளும் இரண்டு பெண் பிள்ளைகளும் பிறந்தனர்.

மூத்த மகன் தமயந்தி கல்வியியல் கல்லூரியில் தனது பயிற்சியை நிறைவு செய்து கொண்டு ஆசிரியையாகக் கடமையாற்றியவர். இப்போது லண்டனில் வாழ்கிறார். இரண்டாவது மகன் துவஷ்யந்தி பேராசனப் பல்கலைக்கழகத்தில் முதுவிஞ்ஞானமாணி (எம். எஸ். சி) பட்டப்படிப்பினை மேற்கொண்டு வருகிறார். அடுத்தமகன் துவஷ்யந்தன் தற்போது லண்டனில் உள்ளார். கடைசி மகன் சயந்தன் தற்போது லண்டன் பல்கலைக்கழகத்தில் உயிரியல் மருத்துவ விஞ்ஞானப்பிரிவில் பட்டப்படிப்பை மேற்கொண்டுவருகிறார்.

07. லண்டனில் வாழ்பவர்களின் நிதி உதவி மூலம் முன்பள்ளி ஆசிரியர்களுக்கு மாதாந்த சம்பளம் வழங்கப்படுகின்றது. இந்த உதவியை எட்டு முன்பள்ளி ஆசிரியர்கள் பெற்று வருகின்றனர்.

மேற் கூறப்பட்ட புள்ளிவிபரங்கள் “மக்கள் நலன் பேணும் நட்புறவுக்கழகத்தில்” இருந்து எடுக்கப்பட்டவைகள் அல்ல கைதடி கிராமத்தில் வாழ்கின்ற முக்கியஸ்தர்களின் கலந்துரையாடலின் மூலம் பெறப்பட்ட விபரங்கள் என்பதையும் இங்கு கூறிக்கொள்வது அவசியமானதாகும்.

“செல்லத்துரை மாஸர் கைதடி கிராமத்து மக்களுக்கு நிறைய உதவி செய்தவர்” என்று ஒரே வரியில் கூறிக்கொள்வது ஒரு செய்தியாக அமையுமே தவிர மற்றவர்களுக்கு அவரின் பணிபற்றிய “பண்பு நிலையை” உணர்த்துவதாக அமையாது.

உணர்த்துபவர்கள் சரியாக உணர்த்த வேண்டும், உணர்பவர்கள் சரியாக உணரவேண்டுமென்பதற்காகவே அவர்பற்றிய விபரங்களைத் தேடிச் சேகரித்து விளக்கமாகக் கூறியுள்ளேன்.

இவைகளோடு சாவகச்சேரி லயன் கழகத்தில் 1998 இல் அங்கத்தவரான இவர் 2009-2011 ஆகிய ஆண்டுகளில் கழகத் தலைவராகவும் 2010-2011 ஆம் ஆண்டுகளில் லயன் கழகவலயத் தலைவராகவும் பதவி வகித்துள்ளார். தவிர, கைதடி ப.நோ.கூ.ச. இன் தலைவராகவும் கைதடி சரஸ்வதி சன சமூக நிலையத்தின் தலைவராகவும் பதவி வகித்துள்ளமையும் குறிப்பிடத்தக்கனவாகும்.

எதிர்வரும் 2.10.2011 இல், தனது அறுபதாவது வயதில் தனது அதிபர் பதவியிலிருந்து ஓய்வு பெறவுள்ள செல்லத்துரை மாஸர் அவர்கள் தனது சமூகப்பணியில் இருந்து ஓய்வு பெறக்கூடாதென கைதடி வாழ்மக்கள் அன்புக்கட்டளை இருக்கின்றனர்.

“சமூகப்பணி என்பது சிலுவை சுமப்பதற்கு ஒப்பானதாகும்” என்று சமூகப்பணியில் அனுபவப்பட்டவர்கள் கூறுகின்றனர்.

இது காலவரையில் கைதடி மக்களின் வாழ்வியல் நலன் கருதி செல்லத்துரை மாஸர் அவர்கள் சமூகப்பணி என்ற “சிலுவையை” தானே தூக்கித் தனது தோளில் வைத்துக்கொண்டார். அதன் மூலம் தனக்கென்றொரு வரலாற்றைத் தானே வரைந்து கொண்டார்.

தற்போது அந்த வரலாறு செல்லத்துரை மாஸர் தன்னைக்கத்தே முழுமையாக உள்வாங்கிவிட்டது. வரலாற்றில் வாழ்பவர்கள் என்றுமே மறக்கப்பட்டதுமில்லை, மறுக்கப்பட்டதுமில்லை, மறைக்கப்பட்டதுமில்லை.

செல்லத்துரை மாஸர் தொடர்ந்தும் பணிபுரிய வேண்டுமென நானும் தோழமை உணர்வேடு வாழ்த்துவதோடு செல்லத்துரை மாஸர்ரின் மணிவிழா மலரில் எனது கருத்தையும் பதிவு செய்வதற்கு வாய்ப்பளித்த நண்பர்கள் திரு. நிஷாகரன் (யாழ்கல்வி வலயம்) திரு.க ரீதரன் (முகாமையாளர், மக்கள் வங்கி கொடிகாமம்) ஆகியோருக்கும் எனது நன்றிகளைத் தெரிவித்துக் கொள்கிறேன்.

கே. ஆர். டேவிட்

(ஓய்வு நிலை உதவிக்கல்விப்பணிப்பாளர்)

வாத்தியார் - எம் சமூகத்தின் குறியீடு

அரை நூற்றாண்டு கடந்து மேலும் ஒரு தசாப்த காலத்தினை அடைந்து மணி விழா கொண்டாடும் வாத்தியாரை வாழ்த்துவோம். பொதுப் பணிக்காகவே தன்னை நிலை நிறுத்திக் கொண்டவர். அவரது வாழ்வின் ஆரம்பக்கட்டமே பொதுப்பணியில் இருந்து தான் தொடங்கியது. தன்னை அறியாத பிஞ்சு வயதிலேயே பொதுப்பணிக்குள் காலடி எடுத்து வைத்தவர். இன்று வரை அந்தப்பயணம் தொடர்ந்து கொண்டிருக்கின்றது. எங்கள் சமூகத்தின் ஓர் அடையாளமாகவே அவரை நோக்குகிறோம். அல்லது சமூகத்தின் குறியீடாகவே அவர் காட்டப்படுகிறார்.

ஆலயங்கள் சென்று வழிபடுவதில்லை ஆனாலும் அவருள் அறநெறி எண்ணங்கள் மேலோங்கியிருக்கும். பொறுமை பற்றி நாம் ஆழமாக அறிந்து கொண்டது அவரிடமிருந்து தான். அவரிடம் குடிகொண்டிருக்கும் பொறுமையான பண்பு பல சந்தர்ப்பங்களில் வெற்றியை பெற்று கொடுத்திருக்கிறது.

உருக்கு ஏதாவது செய்ய வேண்டுமென எந்நேரமும் சிந்தித்துக் கொண்டிருப்பார். எமது கிராமத்தின் முழு அபிவிருத்திச் செயற்பாடுகளும் வாத்தியாரால் தான் செய்ய முடிந்தது என்பது மிகையில்கலை. பாடசாலை அதிபராக, நட்புறவுக்கழகத்தின் தலைவராக, லயன் கழக வலையத்தலைவராக, ப.நோ.கூ.ச. உபதலைவராக என இன்னும் பணிகள் தொடர்கின்றன.

இயங்கியல் வாழ்வுக்குள் சிறைப்பட்டிருக்கும் அவர், அதனை உடைத்துக் கொண்டு வருவதென்பது சாதாரணமாக இருக்காது. தன்னுடைய சுயத்தையும் சமூகத்திற்குள் புதைத்துவிட்டார். இதனால் அவருடைய விம்பம் அந்தச் சமூகத்தில் தான் பிரதிபலிக்கிறது. இவரின் பாடசாலை ஆரம்ப நிலை மட்டுமே. அவற்றில் இருக்கக்கூடிய பெளதீக வசதிகள் ஒரு ஆரம்பபள்ளி என்பதற்கும் அப்பால்

தன்னுடைய சொந்த முயற்சியினால் பெற்றுக் கொடுத்தவர். வெளிநாட்டில் இருந்து வந்த எமது உறவுகளுடன் கதைத்து பாடசாலைக்காக உதவிகள் பெற்றுக்கொடுப்பார். மற்றும் அரசு சார்பற்ற நிறுவனங்களுடன் தொடர்பு கொண்டு பள்ளிக்கு ஏதாவது செய்ய வைப்பார். இவ்வாறே சிறிய பாடசாலைக்கு நிறைய வசதிகள் ஏற்படுத்தினார். இவற்றை ஏற்படுத்திக் கொடுக்கக்கூடிய அவரின் திறமையைப் பற்றி கல்விதிணைக்களத்தில் பணி புரியும் அதிகாரி ஒருவர் என்னுடன் சம்பாசித்திருந்தார்.

வாத்தியாரின் குடும்பம் மிக அழகானது ஆனால் எளிமையானது பிள்ளைகள் நல்ல உயர்தரமான கல்வி அறிவைப் பெற்றுள்ளார்கள். ஊர் வேலையை கவனிப்பதால் பிள்ளைகளின் கல்வியை அவரால் கவனிக்க முடியவில்லை சுயநலமற்ற பண்புக்கு கிடைத்த வெகுமதி தான் அவரின் பிள்ளைகள் பெற்ற அந்த உயர் நிலை அது வாத்தியாருக்கு கிடைக்க வேண்டிய ஒரு மகத்தான கௌரவம் தான்.

வாத்தியார் தன் இயலுமைக்கப்பாலும் கனதியான ஆளுமைக்கூடாகப் பொதுப்பணியில் தன்னை வரித்துக்கொண்டவர். மிக இள வயதிலேயே அப்பணியில் ஆர்வத்துடன் செயற்பட்டவர். இயல்பாகவே அவர் உதட்டில் புன்னகை மலர்ந்திருக்கும். அது இலகுவில் மற்றவர்களை வசீகரித்துவிடும் இதனால் பொதுப்பணியை சாதாரணமாகவே அவரால் செய்யமுடிகிறது. பொறுமையும் சகிப்புத்தன்மையும் அவரை மேலும் அழகுபடுத்துகிறது. இதுவே வாத்தியாரின் வெற்றியின் காரணங்கள்.

தான் ஓய்வு நிலையை அடைவது பற்றி அவர் சிறிதும் கவலைப்பட்டதில்லை. அவருக்காக ஏராளம் பணிகள் காத்திருக்கின்றன. கரடுமுரடான பாதையில் பயணித்தவர். இனி காப்பெற வீதியில் பயணிக்கப்போகிறார். இனிமேல் வேகத்திற்கு வரையறை போட முடியாது. அவர் ஓய்வு காலம் எம்மை பசுமை காண வைக்கும். வரலாறுகளுக்கு வரம்பு கட்ட முடியாது. அது தொடர்ந்து நீண்டு கொண்டே செல்லும். உங்கள் சேவையும் இனி நீண்டதாகவே இருக்கும் என்பது இம் மணிவிழா எமக்கு முத்தாய்ப்பாய் நிற்கிறது.

சி. நிஷாகரன்

வலயக் கல்வி அலுவலகம், யாழ்ப்பாணம்

தடம்பதித்த தலைவன்

நான் 1981ம் ஆண்டு கற்றுக் கொண்டிருக்கின்ற பொழுது உதய நகர்ப்பகுதியில் பெரும் வெள்ளப்பெருக்கு ஏற்பட்டது. அப்பொழுது ஆசிரியராகப் பணியாற்றிய அதிபர் அவர்கள், என்னையும் அழைத்துக்கொண்டு அப்போதைய பாராளுமன்ற உறுப்பினர் வ. ந. நவரத்தினத்திடம் சென்று மக்களின் வெள்ள அழிவு பற்றி விளக்கிக் கூறினார். அவ்வூர்மக்களெல்லாம் கலைவாணிப்பாடசாலையில் தல்சம் புகுந்தனர் மக்களிற்கு உடனடியாக நிவாரணம் வழங்கப்பட்டது.

எனது வாழ்வில் சமூக சேவையின் முதலாவது படியாக இப்பணியே அமைந்தது எனது சமூகப்பணிக்கு வித்திட்ட முதல் குருவாகவே நான் அவரை எப்பொழுதும் நினைத்துக் கொள்வேன். இதன் பின்பு எனது சமூகப்பணிகள் மலர்ந்து கொண்டே இருக்கின்றது.

1987ம் ஆண்டு அக்டோபர் இந்திய இராணுவ நடவடிக்கையின் போது இடம் பெயர்ந்த மக்களிற்கான முகாம் ஒன்றினை குருசாமி வித்தியாலயத்தில் நடாத்தி வந்தோம். அதிபர் அவர்களே ஆலோசகராக இருந்து எம்மை நல்வழிப்படுத்துதலினால். அத்தோடு நண்பர் துரைசிங்கத்தின் செயற்திறனும் எமக்குப்பக்கபலமாக இருந்தது.

உதயநகர்ப்பகுதியில் கல்வியை மேம்படுத்துவதற்காக குலசிங்கம் அவர்களது இல்லத்தில் கல்விப்பணியை தொடங்க ஊக்கமளித்த உன்னத சேவையாளர். நான் க. பொ. த. (உத) கற்றுக்கொண்டிருக்கின்ற காலப்பகுதியில் உதய நகர் பொதுக்காணியில் கல்விநிலையக் கொட்டகை அமைத்து கல்வி போதிக்கின்ற பொழுது எனக்கு போதிய ஆலோசனைகளை வழங்கி சமூகப்பணிக்கு உற்சாகமூட்டிய பெருந்தகையாளர். இன்று அவ்விடத்தில் பொதுமண்டபம் அமைக்கப்படுகின்றது.

அதற்கான ஆரம்பவிதையை விதைத்தோம். இன்று விருட்சமாக மிளிர்ந்துள்ளது. சனசமூக நிலையப்பணிகளிலும் மிகுந்த ஆவல் கொண்டவர் அரச அரசாார்பற்ற நிறுவனங்கள் மூலமும் அதிகாரிகள் ஊடாகவும் நயமாகப் பேசி நலிவுற்ற எம்மவர்க்கு அவர்களிடம் உதவி கேட்டு நிறைவான பணியை செய்வார்.

இன்று பாடசாலை பல அபிவிருத்திப்பணிகளைக் கண்டது இவரது சேவைக்காலத்தில் பலர் தொண்டர் ஆசிரியராகப்பணிபுரிந்தனர். தொடர்ந்து பணியாற்றிய ஆறுபேருக்கு நிரந்தர நியமனம் கிடைத்தது. சுற்றமதில் தண்ணீர்தாங்கி சிறுவர்பூங்கா, மின்சாரம், புதிய மண்டபம், என பல்வேறு திட்டங்களை செயற்படுத்தியவர்.

சனசமூக நிலையப்பணிகளில் தன்னையே அர்ப்பணித்து அரும் பணியாற்றிய ஆற்றல் மிகு தலைவராக செயலாற்றியவர். பனை தென்னனைவள அபிவிருத்திக் கூட்டுறவுச் சங்க முகாமையாளராகப்பணியாற்றிய போது எல்லோரும் இவரை "மனேச்சர்" என்று பேச்சு வழக்கில் அழைத்துக்கொள்ளுவார். ஆசிரியர் தொழிலில் ஈடுபட்டதால் "வாத்தியார்" என்ற அடைமொழியைக் கொண்டு அழைத்துக் கொள்ளுவார். "தனக்கென்றுவாழாமல் பிறருக்காக வாழவேண்டும். என்ற மகுடவாசகத்திற்கு உதாரண புருஷராக இருந்தவர். 1989ம் ஆண்டு சரஸ்வதிகல்வி அபிவிருத்தி நிறுவனத்தால் நடாத்தப்பட்ட கல்விக்கண்காட்சியில் எமக்குவேண்டிய ஆலோசனைகளை வழங்கிய அரும்பண்பாளர்.

"மக்கள் சேவையாளர் மக்களால் பாராட்டப்படவேண்டியவர். எவர் விமர்சித்தாலும் ஆரோக்கியமான விமர்சனங்களை ஏற்றுக்கொள்ளக்கூடியவர். தன்னை திருத்தி செழுமையாக வாழவேண்டும் என்ற ஆர்வம் கொண்டவர். விடுதலைப்போராட்டம் நடைபெற்ற போது ஒருக்கப்பட்ட மக்களின் விடுதலைக்காக குரல் கொடுக்கின்ற அமைப்புகளுடன் கை கோர்த்து விஞ்ஞான பூர்வமான அரசியலை கருத்தியலாகக் கொண்ட அமைப்புகளை ஆதரிக்க வேண்டும் என்ற எண்ணம் கொண்டவர். எமக்கெல்லாம் ஒரு ஆசானாக செயற்பட்டவர். சமுதாயத்தில் தீர்வு காண்பதில் வல்லவர். குடும்பப்பிணக்குகளையும் இலகுவாக நயமாகப்பேசி இணங்கிப்போகச் செய்வதில் சமாதான நீதிவானாக செயற்றிட்டவர்.

அண்ணமார் ஆலயத்தில் மிருகப்பலியை நிறுத்தும் நடவடிக்கையை, அதிபர் அவர்களது தலைமையில் நடாத்தி வெற்றி கண்டோம். அதில் நண்பர் குலசிங்கத்தின் பங்களிப்பு மிக முக்கியமானதாக இருக்கிறது. அதனால் இன்று அவ் ஆலயம் அலங்காரத்திருவிழாவை மிகச்சிறப்பாக கொண்டாடுவது மகிழ்ச்சிக்கூறியது. சனசமூக நிலைய விளையாட்டுப்போட்டி என்றால் மைதான ஒழுங்கமைப்புக்கள் விளையாட்டு நடப்புகள் செயற்பாடுகளை நிலைய அங்கத்தவர்களிற்கு போதித்தவர். அமைதியான வழியில் சென்று பிரச்சினைகளை அணுக வேண்டும் என்பதில் மனிதாபிமானியாக செயற்பட்டவர். சமுதாயத்தில் தன்னை மெழுகுவர்த்தியாக அர்ப்பணித்து செயற்பட்டவர் சுமுகத்துக்காக உழைத்த உழைப்பை தன் நலத்திற்காக உழைத்திருந்தால் இன்ற ஒரு செல்வந்தராக வந்திருக்க முடியும் சிறு வயதில் இருந்தே சமுதாயப் பணியுடன் சனசமூக நிலையச் செயற்பாட்டிற்காகவும் அரும்பாடுபட்டவர்.

"சமூகச்சுடராக" கைதடியில் ஒளிர்ந்து கொண்டிருக்கின்ற சமூகபணியாளரை வாழும் போதே பாராட்டப்பட வேண்டியது வரலாற்றுக் கடமையாகும் அவரது செயற்பாட்டை பணியை ஒவ்வொரு இளைஞர்களும் யுவதிகளும் பின்பற்றி தமது வாழ்வியலை சமூகத்துக்காக அர்ப்பணித்துச் செயற்பட முன்வரவேண்டும். ஆலயப்பிரச்சனைகளை நிதானமாக அணுகி செயற்படுத்த வேண்டும் என்ற எண்ணம்

உள்ளவர். 1989ம் ஆண்டு இணுங்கித்தோட்ட ஆலயப்பிரச்சினைக்கு நாம் பேச்சுவார்த்தை நடாத்த வேண்டும் என்ற எண்ணத்தோடு செயற்பட்ட போது மறைந்த சண்முகவடிவேல் தருமலிங்கம் போன்ற சமூகப்பணியாளர்களும் எம்மோடு இணைந்து செயற்பட்டதால் இலகுவாகப் பிரச்சனைக்கு முடிவு காணப்பட்டது.

இருவரும் மக்களின் பிரச்சினைகளை நிதானமாக அணுகி நியாயம் கிடைக்கவேண்டும் என்ற கருத்துக்கொண்டவர்கள். விஞ்ஞான பூர்வமாக சமூகப்பிரச்சினைகளை ஆராய்வார்கள். எம்மத்தியில் அவர்கள் இல்லாமல் போனது எமது சமூகத்துக்கு பேரிழப்பாகும். 2000ம் ஆண்டு ஆலயப் பிரச்சினைக்காக சமுதாய இளைஞர்களை சிறைக்கு அனுப்பப்பட்டது என்ற எண்ணப்பாங்கில் தானே சிறை சென்று தண்டனையை அனுபவித்த தியாகி. தியாக உள்ளம் படைத்த அவரது செயற்பாடு எம்மை எல்லாம் மெய்சிலிர்க்க வைத்தது. தியாகச் செம்மலாக செயற்பட்ட அவரை கைதடிப் பெருமகன் என்றால் மிகையாகாது. எமக்கெல்லாம் வழிகாட்டியாக வந்துதித்த கலைவாணியின் அதிபருக்கு மணிவிழாக் கொண்டாடுவது இன்றியமையாதது.

இந்த சமுதாயப்பணியாளருக்கு "சமூகச்சுடர்" என்ற பட்டம் வழங்குவது மிகவும் பொருத்தமானது. ஒளிதரும் அறிவே ஒப்பில்லாச் செல்வம் அதை வாரி வழங்குகின்ற கல்வியாளர் "சமூகப்பணியாளர்" ஆளுமைப்பணியாளராகிய அவரது வழிகாட்டலை பின்பற்றி நாமும் வாழ முன்வரவேண்டும் என வேண்டிக் கொள்கிறேன்.

மட்டுவில் பகுதியை உள்ளவர்களிற்கும் தொண்டர் ஆசிரியராக கற்பிக்க வாய்ப்பு கொடுத்தவர் நட்புறவு கழகத்துக்கு தலைவராக இருந்து செயற்படும் ஒரு முன்னோடி. இவரது சேவைக்காலம் ஒரு பொற்காலம். அக்காலத்தில் இப்பாடசாலை வளர்ச்சிப்பாதையில் சென்று கொண்டிருக்கிறது.

நீண்ட வாழ்வு நிலைத்து இருக்க இறைவனைப் பிரார்த்திக்கின்றோம்.

கைதடி மைந்தன்

கலை இலக்கிய நண்பர்கள் வட்டம், கைதடி.

சமூகப் பொறுப்புணர்வுக் குறைவும் மீளக் கட்டியெழுப்புதலின் அவசியமும்

காலமாற்றம் மனிதர்களின் வாழ்க்கை முறைகளில் மட்டுமல்ல பண்புகளிலும் நிறைய மாற்றங்களைக் கொண்டு வந்து விட்டது. சமூகம் பற்றிய நேசிப்பு, பொறுப்புணர்வின் தன்மை, எமது பிரதேசங்களில் வெகுவாகக் குறைந்து விட்டதைப் பல விடயங்களிலும் பரவலாகக் காணமுடிகின்றது. இது பெரிதும் வருந்தத்தக்க விடயம் தான்.

மனிதனின் வேலைகள் பலவற்றை இலகுவாகவும் விரைவாகவும் முடிப்பதற்காக நிகழ்த்தப்பட்ட விஞ்ஞானக் கண்டுபிடிப்புகள் மனிதனை சமூகப் பொறுப்புணர்வில் இருந்து தூரவைத்து விட்டது போலுள்ளது. மனிதனுக்கு ஓய்வு நேரம் கிடைப்பதற்குப் பதிலாக அவனை இயந்திரத்தனமுள்ள ஒருவனாக மாற்றி விட்டது எனலாம்.

கல்வியறிவு குறைவு, வறுமை ஆகியவை இருந்த காலத்தில் உயர்வாக இருந்த சமூக ஒற்றுமை தற்போது இல்லையென மூத்தோர் குறைப்படுகின்றனர். கைத்தொலைபேசியின் அத்தீத பாவனை, இணையம், மோட்டார் கைக்கிள், கேபிள் இணைப்பு தொலைக்காட்சி ஆகியவை எங்கும் தாராளமாகப் பரவியதால் மனிதனின் சமூகப் பொறுப்புணர்விலும் குறைவை ஏற்படுத்தியுள்ளதாக சமூக ஆர்வலர்கள் கூறுகின்றனர்.

குறிப்பாக இளைய சமுதாயம் சமூக அக்கறை குறைந்தோராக இருப்பதைக் காணமுடிகிறது. சனசமூக நிலையம், கிராம அபிவிருத்திச் சங்கம் போன்ற சமூக அடிப்படை நிறுவனங்களில் அன்று இளைஞராக இருந்தோரே இன்றும் முதியோரான நிலையிலும் அங்கம் வகிக்கின்றனர். செயற்படுகின்றனர்.

இளைய தலைமுறையினர் பெரிதும் ஒதுங்கி இருப்பதைக் காணலாம். இளையோர் பொழுதுபோக்குச் சாதனங்களுடனும், நிகழ்வுகளுடனும், சங்கமித்திருக்கவே விரும்புகின்றனர். சமூக அடிப்படை நிறுவனங்களின் நிகழ்வுகள், கூட்டங்கள் நடைபெறும் போது தமது கைத்தொலைபேசியின் இயக்கத்தை நிறுத்தி

விட்டு கேபிள் இணைப்பினூடாக தொலைக்காட்சியைப் பார்த்து ரசிப்பதையும் காணமுடிகிறது.

நவீன இலத்திரனியல் சாதனங்களின் வருகைக்கு முன்பாக மக்களிடம் குழுவாகச் செயற்படும் தன்மை இருந்தது. தமது பிரதேசம் பற்றிய அக்கறைமிகவும் உயர்வாக இருந்தது. தமக்குரிய சில பௌதீக வளங்களை சுய முயற்சியின் மூலம் பெற்றனர். அரசு துறையிடம் கையேந்தும் வழக்கம் இருக்கவில்லை. ஆனால் இன்றோ எதற்கெடுத்தாலும் அரசுதுறை, அரசார்பற்ற துறையிடம் கையேந்தும் பழக்கம் சாதாரணமாகி விட்டது. இது குறித்து வெட்கப்படுவோர் மிக மிகக்குறைவானோரே உள்ளனர். பொதுப் போக்குவரத்து வாகனங்களில் தீங்கான நிகழ்வு ஏதும் நிகழ்ந்தால் அதற்கு எதிராகக் குரல் கொடுப்பவர் ஒரிருவரே இருக்கின்றனர். ஏனையோர் பயம் காரணமாகவோ நமக்கேன் வம்பு என்னவோ எனக்குப் பிரச்சனை இல்லைத்தானே என ஒதுங்கும் மனோபாவம் வந்து விட்டது. இதனால் பலரின் அநீதிக்காக நீதி கேட்ட ஒருவர் அவமானப்பட நேரிடுகின்றது. சமூக அடிப்படை நிறுவனங்களை இயக்குவதற்கு ஒரு சிலரே பாடுபட வேண்டியிருக்கிறது.

ஆனால் பணம், பொருள் நன்மை ஏதும் வழங்கப்படுமாயின் விழுந்தடித்துக் கொண்டு வருகின்றனர். டெங்கு நோய் தொடர்பான விழிப்புணர்வு கருத்தரங்கு, கட்டாயக் கல்வியின் அவசியம், இளவயதுத் திருமணங்களின் தீமை போன்ற விடயங்களைக் கூறும் நிகழ்வுகளுக்கு ஆள்கள் வரமாட்டார்கள். இதனால் அந் நிகழ்வுகளை ஒத்திப்போடவோ, இரத்துச் செய்ய வேண்டிய நிலை தான் ஏற்படுகிறது. சமூக விழுமியங்களை நிலை நிறுத்த விழிப்புணர்வுடட முடியாத நிலை தான் உள்ளது.

அரசு தனியார் பஸ்களில் மதகுரு, முதியோர், அங்கவீனர், கர்ப்பிணிகள் என ஆசனங்கள் ஒதுக்கப்பட்டுள்ளன. ஆயினும் ஏனையோர் அவற்றை ஆக்கிரமித்து விடுவதைத் தான் காணமுடிகிறது. மூத்தோர் பயணம் செய்தாலும் அவர்களுக்கு ஆசனம் கொடுக்கும் பண்பு குறைந்து விட்டது. தமது பிரதேசத்துக்குரிய பஸ் ஒழுங்காக வருவதில்லை, மின்சாரம் தடைப்படுகிறது, வீதிகள் சேதமடைந்துள்ளன, குடிநீர் ஒழுங்காகக் கிடைப்பதில்லை என வைப்போம். ஒரு சிலர் மட்டும் தான் அவற்றுக்காகக் குரல் கொடுப்பார்கள். போராடுவார்கள் ஏனையோர் அக்கறையற்றிருப்பர். அது மற்றையவர்களுக்குரிய கடமையென ஒதுங்கி நிற்பார்கள். எம்மவரின் பொது வாழ்க்கை குறித்த அக்கறை இவ்வாறு தான் உள்ளது. மாணவப் பருவத்தில் சமூகம் குறித்த அக்கறையை கற்றுக்கொடுக்கும் வகையில் முன்னைய கல்வி முறைத்தன்மை இருந்தது. ஆனால் இப்போதோ பாடசாலை, ரியூசன், ஸ்பெஷல் வகுப்பு என மாணவர்கள் அலைக்கழிக்கப்படுகின்றனர். இதனால் சமூகம் குறித்த சிந்தனை குறித்து பொதுச் சேவையாற்றும் நிகழ்வுகளும் குறைவாகவே உள்ளன. முன்னைய காலங்களில் பாடசாலை கிராமிய சிரமதானப்பணியென, சமயக் கடமையென மாணவர்கள் பழக்கப்படுத்தப்பட்டனர். சாரணர் இயக்கம், தமிழ் மன்றம், இந்து கிரீஸ்தவ மன்றம், சமூக சேவைக்கழகம் இவற்றில் பணியாற்றுவது

விரும்பப்பட்டது. பாடசாலை முடிந்த பின்பும் அங்கு நேரத்தைச் செலவிட்டனர். இவை பெருமளவில் இன்று வீழ்ச்சி அடைந்ததால் மாணவர்களின் நற்பண்புகளும், சேவை உள்பாங்கும் தேய்வடையத்தொடங்கி விட்டது.

பாடசாலைகளில் பழைய மாணவர் சங்கம், பாடசாலை அபிவிருத்திச் சங்கம் போன்ற அமைப்புகளுக்கு பிரபல பாடசாலைகளைத்தவிர ஏனைய பாடசாலைகளின் கூட்டங்களுக்கு ஆள் தேடிப்பிடிப்பது முயற்கொம்பாகிவிட்டது. சமூகம் பற்றிய நேசிப்புக் குறைந்ததே இதற்குக் காரணமெனலாம்.

சமூக மாற்றம், முன்னேற்றம் பற்றியெல்லாம் கூறும் அரசு, அரசசார்பற்ற துறைகள் சமூகப் பொறுப்புணர்வு குறித்த அக்கறையை உயர்த்துவது பற்றியும் கவனமெடுக்க வேண்டியுள்ளது. இது பற்றிய மீள் அக்கறையை உருவாக்கத் தவறினால் சமூக அமைதியின்மை, குற்றச் செயல்கள் போன்றவை அதிகரித்து ஆரோக்கியமற்ற சமூக அமைப்புத் தொடரவே வழிவகுக்கும். பொதுமக்களால் உருவாக்கப்படும் சமூக அடிப்படை நிறுவனங்களான சனசமூக நிலையம், விளையாட்டுக்கழகம், கிராம அபிவிருத்திச் சங்கம் போன்ற அமைப்புகள் புத்துருவாக்கம் செய்யப்படல் வேண்டும்.

நற்பண்புகள் நிறைந்த சமூகத்தைக் கட்டியெழுப்பும் நடைமுறையில் யாவரும் அக்கறை செலுத்த வேண்டிய காலச் சூழலில் வாழ்கின்றோம். அதற்காக அர்ப்பணிப்புடன் கடமையாற்றுவோம் என உறுதியெடுத்துக் கொள்கின்ற இச்சூழலில் இன்று மணிவிழாக் காணும் சமூகச்சுடர் திரு. ப. செல்லத்துரை எனக்கு ஒரு முன்மாதிரியாகத் தென்படுகின்றார்.

வேதநாயகம் தபேந்திரன்

வாத்தியாரும் அவரது தொடர்புகளும்

எமது அன்புக்குரிய மரியாதைக்குரிய திரு.ப. செல்லத்துரை அதிபர் அவர்களின் அறபதாவது அகவை நாளில் அவரை வாழ்த்துவதில் பெரும் மகிழ்ச்சி அடைவதுடன் அவரோடு வாழ்ந்த நாள்களையும் பழகிய பொழுதுகளையும் நினைவு கூரும் அதே வேளை அந்த மலரும் நினைவுகளையும் நாம் உருவாகிய நிமிடங்களையும், நடந்து வந்த பாதையில் கண்டு வந்த அனுபவங்களையும் இதில் பகிர்ந்து கொள்ள விரும்புகின்றோம்.

மிகச்சிறிய வயதில் அவருடன் நெருங்கிப் பழகும் வாய்ப்பு கிடைத்தது கைதடி சரஸ்வதி சனசமூக நிலையத்தின் தலைமைப் பொறுப்பு அவரிடம் வந்த பொழுது அவரது ஆற்றல்களையும், திறமைகளையும் கண்டு ஊரே அவரை கொண்டாடியது. அந்த நாட்களில் அவருக்கு பின்னாலே எம்மைப் போன்ற பலர் அணி திரண்டோம்.

சாவகச்சேரி தெ.ப.பொ.கூட்டுறவுச் சங்கத்தின் பொது முகாமையாளராக அவர் கடமைமாற்றி வந்த பொழுது வேலை முடிந்து நேராக வீட்டுக்கு செல்லாமல் வாசிகசாலைக்கு வருவார். அவரை சந்திப்பதற்கும் அவருடன் கலந்துரையாடு வதற்கும் மாலை நேரங்களில் வாசிகசாலைகளில் ஒரு கூட்டம் காத்திருக்கும். அதில் நானும் ஒருவனாக இருப்பேன். அவர் வந்ததுமே எல்லோரும் சேர்ந்து அவருடன் உரையாடுவோம் அன்றைய அரசியல் மற்றும் சமூகமேம்பாடு, சனசமூகநிலைய முன்னேற்றம் உட்பட அவர் தான் பெற்ற அனுபவங்கள் தொடர்பாக எம்முடன் கலந்துரையாடுவார். இந்தச் சந்திப்பு வீண் பொழுது போக்கல்ல என்பதனை இன்று நினைத்துப்பார்க்கிறபோது, செல்லத்துரை வாத்தியார் பலர் உருவாக காரணமாக இருந்திருக்கிறார் என்பதனை உணர்ந்து கொள்ள முடிகிறது.

சனசமூக நிலைய பணிகளை மேம்படுத்த வேண்டுமென்றால் மாலை நேரங்களில் நாம் எல்லோரும் அடிக்கடி சந்திப்பது தான் வழி என்று அவர் கூறுவார். அவரது நிர்வாகத்திறனையும், தலைமைப்பண்புகளையும் போற்றிய சரஸ்வதி சனசமூக நிலைய அங்கத்தவர்கள் 1975, 1976, 1977 என மூன்று ஆண்டுகளும் அவரையே நிலையத்தின் தலைவராக தெரிவு செய்து அழகு பார்த்தனர். பின்னர் பல வருடங்கள் நிலையத்தின் காப்பாளராக இருந்து பல பணிகளை செய்தவர், செய்து கொண்டிருப்பவர் திரு.ப.செல்லத்துரை.

1976ல் அவரது தலைமையில் நிலையத்தின் 20 ஆவது ஆண்டு நிறைவு விழா மிகச்சிறப்பாக கொண்டாடப்பட்டது. வட மாகாண ரீதியிலான கலை கலாசாரப்போட்டிகளும் சைக்கிளோட்டம், மரதன் ஓட்டம், உட்பட பல விளையாட்டுப் போட்டிகளும் நடத்தப்பட்டு நிலைய நடவடிக்கைகள் நாடெங்கும் அறிந்து கொள்ளும் வகையில் அமைந்திருந்தன.

அவர் தலைவராக இருந்த காலத்தில் தம் இளைஞர்களிடையே தலைமைத்துவ பண்புகளை ஏற்படுத்த வேண்டும் என்ற நோக்கில் சரஸ்வதி இளைஞர் வட்டம் ஒன்றை நிலையத்திலே அங்குராப்பணம் செய்து வைத்தார். அவர் தந்த உற்சாகத்தினால் இலைமறைகாயாக இருந்த பலர் அந்த கூட்டத்திலே தங்கள் கன்னி உரைகளை நிகழ்த்தினார்கள்.

நிலையப்பணிகளில் ஈடுபடும் பொழுது அவர் சொல்வதை நாம் செய்யாது விட்டால் அவருக்கு கடும் கோபம் வருவதை பல தடவைகள் அவதானித்து இருக்கிறேன். அதனால் நாம் தவறவிடாது அவர் சொல்வதை செய்ய வேண்டும் என்பதற்காக கடுமையாக செயற்பட்டிருக்கிறோம். அவரின் அந்த கண்டிப்பு பின் நாட்களில் நாம் நிலையத்தை சிறப்பாக நடத்தவதற்கு காரணமாக இருந்தது.

பொய் ஆரம்பத்தில் வெல்லும் ஆனால் இறுதிவெற்றி உண்மைக்குத் தான் என்பது பட்டறிவியல் கண்ட அனுபவம். சமுதாயப் பணிகளில் ஈடுபட்டவர்களுக்கு பரிசாக கிடைப்பது அவமானம். பின்னர் அந்தப்பணிகளின் உண்மையை உணரும்போது கிடைப்பதோ வெகுமானம். இது நிஜம், வாத்தியாரின் வாழ்க்கையில் பலதடவைகள் நிகழ்ந்திருக்கிறது.

பாடசாலைப் பணிகளுக்கு இடையில் சமுதாய மேம்பாட்டிற்காகவும் அயராது உழைத்து வருகின்ற பண்பட்ட உயர்ந்த சேவையாளன். அரிமாகழகம், நட்புறவுக்கழகம், உட்பட்ட பல தன்னார்வத் தொண்டு நிறுவனங்கள் மூலம் சமூகப்பணிகளில் ஈடுபட்டு வருகின்றார்.

90களின் பிற்பகுதியில் எங்களுடைய கிராமத்திற்கு ஒரு சமாதான நீதிவான் தேவை என்று சமுதாய நலன் விரும்பிகள் விரும்பினார்கள். இந்தப்பதவிக்கு பொருத்தமானவர் யார் என்று எல்லோரும் ஆலோசித்த பொழுது செல்லத்துரை வாத்தியாரே இதற்கு பொருத்தமானவர் என்று ஏகமனதாக எல்லோரும் அவரது பெயரை சிபார்சு செய்தார்கள். அதே போல மக்கள் நட்புறவு கழகம் ஆரம்பிக்கப்பட்ட பொழுது அதன் தலைவராகவும் எல்லோரினாலும் தெரிவு செய்யப்பட்டார்.

தனக்கு பல பொறுப்புகள் இருப்பதாகவும் இதனை வேறு ஒருவருக்கு வழங்குமாறு தன்னடக்கத்துடன் அவர் கூறிய பொழுது "நீங்கள் தான் எங்கள் தலைவர். நீங்கள் தலைமைப்பதவியில் இருந்தால் நாங்கள் எல்லோரும் இருப்பதற்கு சமனாகும்" என்று அமரர் இரத்தினம் அவர்கள் கருத்துக்களை முன் வைத்த போது அதனை சபையிலிருந்த அனைவருமே ஏற்றுக்கொண்டு எமது சமுதாயத்தின் ஏக தலைவனாக அவரை தெரிவு செய்தனர். அதனால் தான் கைதடி வடக்கு கயிற்ற சிட்டி கந்தசுவாமி ஆலயத்தில் நிகழ்ந்த தீண்டாமை போராட்டத்தில் அவர் கலந்து கொள்ளாத போதும் அவர் தான் அதற்கு தலைமை வகித்தார் என்ற பொய் குற்றச்சாட்டை சுமத்தி சிறையில் தள்ளினார்கள் வாத்தியார் அடைக்கப்பட்டிருந்த அந்த 7 நாட்களும் ஊரில் மட்டுமல்ல, புலத்தில் வாழும் அனைத்து உறவுகளுமே கொதித்துக் கொண்டிருந்தார்கள். அவர் மீது கொண்ட அன்பையும், அபிமானத்தையும் எல்லோரும் வெளிப்படுத்திய நாட்கள் அவை.

கனடாவில் இயங்கும் கைதடி நலன்புரிக்கழக விழா ஒன்றில் அந்த கழக தலைவரும், கைதடி கலைவாணி வித்தியாலய முன்னாள் அதிபருமான திரு.நா. கந்தையா அவர்கள் உரையாற்றும் பொழுது சிறந்த சேவையாளர்கள் கைதடியில் இருக்கிறார்கள். செல்லத்துரை வாத்தியார் நன்றாக செயற்படுவார். அவரது தலைமை கைதடி மக்களுக்கான பணிகளை நிறையவே செய்ய முடியும் என்று கருரைத்தார்.

வெளிநாடுகளில் இருந்து விடுமுறைக்காக ஊருக்கு சென்று திரும்பிய பலர் வாத்தியாரின் பாடசாலைப் பணிகள் சமூகங்கள் பற்றி வியந்து பாராட்டியிருக்கின்றார்கள். "செல்லத்துரை வாத்தியார் கலைவாணிப்பாடசாலையை சிறப்பாக கொண்டு நடத்துகிறார். கல்வியுடன் சேர்ந்து பிறவிடயங்களிலும் பாடசாலையில் முன்னேற்றம் உண்டு. அபிவிருத்திப் பணிகள் அவரது தனிப்பட்ட முயற்சியினால் முன்னேற்றமடைந்து கொண்டு வருகிறது" என பலரும் வாயாரப் புகழ்ந்தார்கள்.

இவ்வாறு பலரும் போற்றும் பாராட்டும் பணிகளை வாத்தியார் செய்தாலும் சிலருக்கு உண்மை கசப்பதும் தவிர்க்க முடியாததுதான் வாத்தியாரின் தலைமைத்துவம், நிர்வாகத்தின், செயற்பாட்டுத்திறன் என எல்லாவற்றையும் தெரிந்திருந்தாலும் சிலர் குறை சொல்லி பழக்கப்பட்டமையால் அவரை குறை காண்பவர்களும் இருக்கத்தான் செய்கிறார்கள். நித்திரை கொள்பவர்களை எழுப்பலாம் நித்திரை போல் பாசாங்கு செய்பவர்களை எழுப்ப முடியாது தானே!

வாத்தியாரைப் பற்றி நான் எழுதத் தொடங்கினால் ஒரு புத்தகமே எழுதிவிடலாம் பல விடயங்களைத் தவிர்த்து சுருக்கமாக சில துளிகளை மட்டுமே இதில் தெரிவித்துள்ளேன்.

அறுபது அகவை காணும் அன்பர் செல்லத்துரை பல்லாண்டு வாழ எனது இதயம் கனிந்த வாழ்த்துக்களை மீண்டும் ஒரு முறை தெரிவித்து கொள்கின்றேன்.

புன்பராசா (சுவிஸ்)

வாத்தியாரை பூப்போட்டு சும்பிட வேணும்

“செல்லத்துரை வாத்தியாரை பூப்போட்டு சும்பிடவேணும்” என்று நண்பன் ஒருவன் என்னிடம் தெரிவித்தான். கலைவாணி வித்தியாசாலையின் 150 ஆவது ஆண்டு விழா மற்றும் வாத்தியாரின் 60 வது அகவை, அவரின் லண்டன் வருகை என பல விடயங்கள் தொடர்பாக தொலைபேசியில் நண்பனுடன் உரையாடிக் கொண்டிருந்த பொழுதே அவன் இவ்வாறு கூறினான்.

இந்தக் கருத்தை ஒருபோதும் நிராகரிக்கமாட்டேன்.. நான் அவரோடு பழகியவன் அவரது அனைத்து செயற்பாடுகளையும் நன்கறிந்தவன், ஊருக்காக உறவுகளுக்காக மொழிக்காக நாட்டுக்காக என ஏதாவது செய்து கொண்டே இருப்பார் வாத்தியார். பாதிக்கப்பட்டவர்களுக்கு நீதி கிடைக்கவேண்டும். மக்களுக்காக எந்தப் பொறுப்பினையும் ஏற்றுக்கொள்ளவேண்டும். பிரச்சனைகளை கண்டு பின்வாங்கக் கூடாது. இப்படி பல பண்புகளை கொண்டவர் வாத்தியார். பதவிகளை தேடி வாத்தியார் ஒரு போதும் சென்றதில்லை. உதவிகளை அவர் தொடர்கின்ற காரணத்தினாலேயே பதவிகள் பல தேடி வருகின்றன. அவர் வேண்டாம் வேண்டாம் என்று சொன்னாலும் “மாஸ்டர் நீங்கள் தான் தலைமை தாங்கவேண்டும். உங்களால் தான் சாதிக்கமுடியும்” என்று கூறி அவரை பதவிகளில் அமர்த்தி விடுவார்கள்.

1970 களில் கிராமோதய சபை என்று உள்ளூராட்சி சபைகளுக்கு தேர்தல் நடத்தப்பட்ட சமயத்தில் கைதடி கிராமோதய சபையின் தலைவராக தெரிவு செய்யப்பட்டக்கூடிய வாய்ப்பு செல்லத்துரை வாத்தியாருக்கு கிடைத்தது. கைதடியிலுள்ள எங்களது சனசமூக நிலையங்கள் அனைத்துமே வாத்தியாரைத் தான் ஆதரித்தன. ஆனால் இப்பதவிக்கு வேறு ஒருவர் தெரிவு செய்யப்படவேண்டும் என்பதில் அன்றைய நாடாளுமன்ற உறுப்பினர் திரு.வ.ந.நவரத்தினமும் அவரது ஆதரவாளர்களும் விரும்பியிருந்தனர் - அன்று தமிழர் விடுதலைக் கூட்டணி செல்வாக்குப் பெற்ற கட்சியாக இருந்த காரணத்தினால் அவர்கள் தங்கள் பலத்தினால் செல்லத்துரை வாத்தியாரை அந்த தேர்தலில் வாபஸ் பெற வைத்தனர்.

1972 மே 1 ஆம் நாள் சாவகச்சேரி தெங்கு பனம் பொருள் கூட்டுறவுச் சங்கத்தின் கணக்காளராக நியமனம் கிடைத்து மூன்று மாதத்தில் அதன் பொது முகாமையாளராக வாத்தியார் நியமிக்கப்பட்டார். அந்த நாட்களில் "மனோசர்" என்று தான் அவரை அழைப்பார்கள். குடும்பத்தில் இளைய மகன் என்பதால் அவரது பெற்றோர்களுக்கும் சகோதரர்களுக்கும் அவர் செல்லப்பிள்ளையாக இருந்தார். அவரது மாதச் சம்பளம் முழுக்கவே ஊருக்காகத் தான் செலவாகியிருப்பதை நான் நேரிலே பார்த்திருக்கின்றேன். சனசமூக நிலைய பணிகளுக்கோ அல்லது வேறு ஏதாவது பொதுப்பணிகளுக்குத் தான் அவரது சம்பளம் செலவாகும். அவரது பெற்றோர் - சகோதரர்கள் எவருமே அவரிடம் சம்பளம் பற்றி கேட்பதில்லை. ஆனால் அவர்கள் எல்லோருமே வாத்தியாருக்கு உதவி செய்வார்கள்.

கடைத் தெருக்களில் வாத்தியாரை எங்காவது கண்டுவிட்டால் போதும் அவரது சின்னண்ணர் அவருக்கு ரொபி, இனிப்பு பண்டங்கள் வேண்டிக் கொடுப்பார். "ஆளாகிவிட்டபோதும் இன்னும் சின்னப்பிள்ளை என்ற நினைப்போ என்று அவரிடம் கேட்டால், "தம்பி என்றுமே எனக்கு சின்னப்பிள்ளைதான்" என்று சின்னண்ணன் கூறுவார்.

1975, 1976 சுன்னாகம் தெங்குபனம் பொருள் கூட்டுறவுச் சங்கத்துக்கு மாற்றம் பெற்றுச் சென்றார். அங்குள்ள ஊழியர்கள், தொழிலாளர்கள் அனைவரிடத்திலும் மிகுந்த செல்வாக்குடன் பணி செய்து கொண்டிருந்த காலத்தில் 09.06.1978 ஆசிரியர் பதவி அவரை தேடி வந்தது. அன்று முதல் வாத்தியார் என்ற செல்லப்பெயரால் அழைக்கப்பட்டார். மிருகவில் அரசினர் தமிழ் கலவன் பாடசாலையில் முதல் நியமனத்தைப் பெற்று பின்னர் 1981 நாவற்குழி மகாவித்தியாலயத்திலும் தமது கல்விச்சேவையை தொடர்ந்தார்.

1982-1985 கோப்பாய் ஆசிரியர் கலாசாலையில் ஆசிரியர் பயிற்சி பெற்றுக் கொண்டிருந்தபொழுது, அங்கு இருக்கக்கூடிய விரிவுரையாளர்கள் மத்தியில் சிறந்த ஆசிரிய மாணவன் என்ற நன்மதிப்பை பெற்றார். கவிஞர் முருகையன், வீரமணிஜயர் உட்பட பலர், வாத்தியாரின் திறமைகளை கண்டு அவரை ஊக்குவித்தனர். கலாசாலையில் நடைபெற்ற கவிதைப் போட்டியில் வாத்தியார் முதலிடம் பெற்று பெரும் கௌரவத்தையும் பெற்றார். தான் கலாசாலையில் பெற்ற கல்விப் பயனை தனது நண்பர்களுடனும் பகிர்ந்து கொள்வார். அந்நாட்களில் கைதடி சரஸ்வதி சனசமூக நிலையத்தில் மாலை வேளைகளில் வாத்தியார் தலைமையில் பல நண்பர்கள் சந்திப்பார்கள். அதில் நாட்டு நடப்புக்கள் அரசியல் சூழல் உட்பட பல விடயங்கள் பற்றி அலசி ஆராயப்படும். நானும் அதில் கலந்து கொள்வேன். வாத்தியார் அன்றைய கலாசாலை அனுபவங்களை அங்கு பகிர்ந்து கொள்வார். ஒரு தடவை வீரமணி ஜயர் கவிதை எழுதுவது எப்படியென்று தங்களுக்கு விளக்கம் தந்ததாக கூறினார். அப்போது புதுக்கவிதையின் தாக்கம் அதிகரிக்கத் தொடங்கிய காலம், "புதுக்க விதை விதைத்து" என்ற வரியுடன் ஆரம்பிக்கும் வரிகளை கூறி எப்படி தங்களுக்கு அதனை விளங்கப்படுத்தினார் என்று வாத்தியார் கூறிக்கொண்டிருந்த பொழுது அங்கே இருந்த நண்பர் ஒருவர் நீங்களும் கவிஞர் தானே "எங்கட

வாசிகசாலை ஆண்டு விழாக்காலம் இது அதற்கான ஏற்பாடுகள் செய்யப்பட்டுக் கொண்டிருக்கின்றது. எங்கே ஒரு கவிதை எடுத்து விடுங்கள்” என்று கேட்டார். உடனே வாத்தியார்

“என்று வரும் என்று வரும்
என்றேங்கி காத்திருந்தோம்.
இன்று வந்து சேர்ந்ததுவே”

என்ற வரிகளுடன் கவிதை ஒன்றினை சொல்லிக் கொண்டிருந்தார். அதனை உடனே எழுதி அன்றைய தினம் ஒலிபெருக்கி மூலம் கிராமம் எங்கும் ஒலிக்கச் செய்தனர்.

கலாசாலைக் கல்வியாண்டு முடிவடைந்த பின்னர் 1989 இல் மன்னார் உயிலங்குளம் பாடசாலையில் ஆசிரியர் நியமனம் பெற்றுச் சென்றார். மன்னாரில் கடமையாற்றிக் கொண்டிருந்த காலத்தில் தனிப்பட்ட விடயமாக கொழும்பு சென்றபோது கொழும்பில் வைத்து தமிழ்வாத்தியார் என்ற காரணத்துக்காக படையினரால் கைது செய்யப்பட்டு 16 நாட்கள் தடுப்புக் காவலில் வைக்கப்பட்டார். வாத்தியார் சிறையில் அடைக்கப்பட்ட அந்த நேரத்தில் யாழ்ப்பாணத்தில் அவரது மனைவி இரட்டைக் குழந்தைகளை பெற்றெடுத்தார். கோதை, கோபி ஆகிய இருவரையும் பெற்றெடுத்தபொழுது தான் அருகில் இல்லையே என்ற கவலை அவரை வாட்டிக்கொண்டிருந்தது.

சிறைவாசம் முடிந்து மீண்டும் ஊருக்குத் திரும்பிய பொழுது தான் படித்த பாடசாலையான கைதடி கலைவாணி வித்தியாசாலையில் பதவி உயர்வுடன் அதிபராக நியமனம் பெற்றார். தங்கள் தலைவன் ஊருக்குத் திரும்பியதும் - ஊர்ப்பாடசாலையில் அதிபராக நியமனம் பெற்றதும் அந்த கிராமத்து மக்களெல்லாம் ஆனந்தக் கூத்தாடினார்கள்.

“வாங்கய்யா வாத்தியாரையா
வரவேற்க வந்தோம் ஐயா
உறவுகள் உங்களை நம்பி
எதிர்பார்த்து நின்றோம் ஐயா”

என்று மகிழ்ச்சி வெள்ளத்தில் மிதந்தனர்.

1990 களில் தென்மராட்சி மேற்கு ப.நோ.கூ. சங்கத்தின் தலைவராக தெரிவு செய்யப்பட்டு கூட்டுறவுத்துறைக்கு அளப்பரிய பணிபுரிந்தார்.

1998 இல் சாவகச்சேரி லயன்ஸ் கழகத்தில் இணைக்கப்பட்டார்.
1999 இல் சமாதான நீதவான் ஆனார்.
2009-2010 சாவகச்சேரி லயன்ஸ்கழக தலைவர்.
2010 லயன்ஸ் வலயத் தலைவர்.
2011- தென்மராட்சி மேற்கு ப.நோ.கூ.சங்க உப தலைவர்

வாத்தியார் பற்றிய வரலாற்றில் முக்கியமாக இடம்பெறவேண்டியது எமது சரஸ்வதி சனசமூக நிலையச் செயற்பாடுகள் 1975 ஆம் ஆண்டு நிலையத்தின் தலைவராக தெரிவு செய்யப்பட்ட வாத்தியாரின் உன்னதமான செயற்பாடுகள் மற்றும்

அவரது தலைமைத்துவம் போன்றவற்றை அங்கத்தவர்கள் அனைவரும் விரும்பிய காரணத்தினால் தொடர்ந்தும் அவரையே தலைவராக தெரிவு செய்தனர்.

1976 ஆம் ஆண்டு வாத்தியார் தலைமையில் தான் முதல் முதலாக எமது சனசபை நிலையம் வடமாகாணம் தழுவிய ரீதியில் ஆண்டுவிழாவினை நடத்தியது. (20 ஆவது ஆண்டு விழா) குறிப்பிடத்தக்கது.

அந்நாட்களில் நடைபெற்ற தீண்டாமைக்கு எதிரான போராட்டங்களிலும் முன்னின்று போராடியவர். தேனீர்க்கடை போராட்டம், ஆலயப் பிரவேசம் போன்றவற்றை குறிப்பிட்டுச் சொல்ல முடியும்.

மிக அண்மையில் 2006 ஆம் ஆண்டு கைதடி கயிற்றசிட்டி கந்தசுவாமி கோவிலில் இடம்பெற்ற தீண்டாமைக்கு எதிரான போராட்டத்தின் போது வாத்தியார் வவுனியாவில் தங்கியிருந்தார். அப்போராட்டத்துக்கும் வாத்தியாருக்கும் எந்தவிதமான தொடர்புகளும் இல்லை. வாத்தியார் ஊர் திரும்பியபோது அந்தப் போராட்டத்தை நடத்தியவர் என்ற குற்றச்சாட்டின் பேரில் பொலிசாரால் கைது செய்யப்பட்டு தடுப்புக் காவலில் வைக்கப்பட்டார். அவர் கைது செய்யப்பட்டபோது கிராமத்து மக்கள் அனைவரும் கவலைப்பட்டனர். செய்வதறியாது தவித்தனர். எப்படி வாத்தியாரை வெளியே கொண்டு வருவது என்று வழிவகை தெரியாதிருந்தனர். ஆனால் இதே நிலை இன்னொருவருக்கு ஏற்பட்டால் வாத்தியார் தானே முன்னின்று பாதிக்கப்பட்டவரை வெளியே கொண்டு வருவதற்கு முயற்சிகளை செய்திருப்பார்.

எப்படியோ அவர் மீது சுமத்தப்பட்ட குற்றச்சாட்டுக்கு சரியான ஆதாரங்களும் இல்லை. நிரூபிக்கப்படவில்லை. அதனால் அவர் விடுதலையானார். வாத்தியார் கைது செய்யப்பட்டமைக்கான அடிப்படை காரணம் என்ன என்பதை பின்வரும் நாட்களில் ஆராய்ந்தபொழுது, கைதடி நட்புறவுக் கழகத் தலைவர் வாத்தியார் தான் , அவரை மடக்கினால் தான் ஏனையவர்கள் தாமாகவே அடங்கி விடுவார்கள் . இனிமேல் தீண்டாமை பற்றியோ, சாதிப்பிரச்சினை பற்றியோ சிந்திக்கமாட்டார்கள் என திட்டமிட்டுத் தான் வாத்தியார் மீது பொய்க்குற்றச்சாட்டு சுமத்தி உள்ளே தள்ளினார்கள். இதனை நாங்கள் எல்லோரும் புரிந்து கொள்ளவேண்டும்.

கலைவாணி வித்தியாசாலைக்கு வாத்தியார் அதிபராக நியமனம் செய்யப்பட்ட நாளிலிருந்து பாடசாலை பல துறைகளிலும் துரித வளர்ச்சி பெற்றிருக்கின்றது. தென்மராட்சி கல்வி வலயத்தில் அதிக பௌதீக வளங்களை கொண்ட ஆரம்ப பாடசாலை கலைவாணி வித்தியாசாலை தான். இதற்கு காரணம் அதிபர் செல்லத்துரையே என்று கல்வித்திணைக்கள அதிகாரிகள் தெரிவித்தனர்.

பாடசாலைக் கட்டிடங்கள் புனரமைக்கப்பட்டுள்ளன. சுற்றுமதில், சமையலறை, மலசலகூடம், நூலகம், மல்லிமீடியா புறஜெக்டர் கணினிகூடம், பூங்கா, 5ஆம் ஆண்டு புலமைப்பரிசில் பரீட்சையில் பல மாணவர்கள் சித்தி, தொண்டராசிரியராக பணியாற்றிய எட்டுப்பேருக்கு நிரந்தர ஆசிரிய நியமனங்கள், கலை கலாச்சார விளையாட்டுத்துறைகளில் மாவட்ட மட்டத்தில் வெற்றி எனப் பலவற்றை கூறமுடியும். இவை யாவும் தமது செயற்பாட்டுத் திறமையினால் அரசு

மற்றும் அரசு சார்பற்ற நிறுவனங்கள், வெளிநாட்டு உறவுகள், உட்பட பலரின் உதவியினால் நிறைவேற்றியுள்ளதுடன் ஆண்டின் இறுதியில் பாடசாலையின் 150வது ஆண்டு விழாவினை கொண்டாடுவதற்கும் ஏற்பாடுகளை செய்துள்ளார்.

“சரஸ்வதி இளைஞர் வட்டம்” என்ற அமைப்பினை வாத்தியார் 1970 களில் சரஸ்வதி சனசமூக நிலையத்திலே ஆரம்பித்து வைத்து இளைய சமுதாயத்தின் எண்ணங்களுக்கு வடிவம் கொடுத்தவர். அந்த அங்குரார்ப்பணக் கூட்டத்தில் நான் தயங்கி தயங்கி எனது கருத்துக்களை கூறினேன். “எமது நிலையப் பணிகள் செயற்பாடுகள் யாவும் பதிவு செய்யப்படவேண்டும், ஆவணப்படுத்தப்படவேண்டும் நிலைய ஆண்டு விழாக்காலங்களிலாவது பத்திரிகைகளில் சிறப்பு மலர் வெளியிடுவதன் மூலம் அதனை செய்யமுடியும்” என்று தெரிவித்தேன். பின்னர் 1986,1992 ஆகிய இரு ஆண்டுகளில் “கிராமத்துக்குரல்” என்னும் பெயரில் சிறப்பு மலர் வெளியிட்டு முடிந்தவரை, நிலையப் பணிகளை ஆவணப்படுத்தியுள்ளேன். இதற்கு பின்புலமாக இருந்தவர் வாத்தியார் தான்.

நான் புலம்பெயர்ந்த பின்னர் பல நண்பர்கள், உறவினர்கள் போன்ற பலருடன் தொலைபேசி மற்றும் கடிதங்கள் மூலமும் நேரிலும் தொடர்புகளை ஏற்படுத்தி நட்புறவுக் கழக பணிகளை பற்றி கூறிய பொழுது செல்லத்துரை வாத்தியார் தலைவராக இருப்பதால் பணிகள் சிறப்பாக நடைபெறும். எங்கள் ஒத்துழைப்பு என்றும் இருக்கும் என்று கூறினார்கள். அதேபோல் நட்புறவுக்கழகம் இன்று சிறப்பாக பணியாற்றி வருவது சட்டிக்காட்டத்தக்கது.

கிராமம், தான் சார்ந்த சமூகம், கல்வி, மற்றும் சமூக மேம்பாட்டு பணிகளில் ஈடுபட்டதுடன் மட்டும் நிற்காமல் தனக்கு பின்னாலும் பலரை உருவாக்கியிருக்கின்றார். வெளிநாடுகளுக்கு வந்த பின்னரும் எங்கட ஊரையும் உறவுகளையும் பற்றி சிந்திக்கிறோம். என்றால் வாத்தியார் தான் காரணம் – இத்தகைய சிறப்பும் பெருமையும் மிக்க எங்கள் வாத்தியாரை அவரது அறுபதாவது அகவை நாளில் அகமகிழ்ந்து வாழ்த்துகின்றேன்.

வாழ்க... வாழ்க... பல்லாண்டு

என்.கே.துரைசிங்கம்
பாரிஸ்

கண்கண்ட தெய்வம் அம்மா

தன் கருவில் எம்மை உருவாக்கி
தன் உதிரத்தால் எம் உடல் வளர்த்தாள்
நோய்வாட்டிய போது - வைத்தியரானாள்
சேவை செய்வதில் - தாதியானாள்
ஆரம்பக் கல்விக்கு - ஆசிரியையானாள்
நான்படிக்க - தான் விழித்தாள்
உணவைப் படைத்தாள் - பசிகிடந்தாள்
நாம் உறங்க - தான் விழித்திருந்தாள்
புத்தாடை எமக்குத் தந்தவள்,
தனக்கு கந்தலாடை சகக்கிக் கட்டினாள்
வீட்டிற்கு விளக்கு ஏற்றியவள்
எமது குடும்பத்திற்கு விடிவிளக்காய்
எமக்கு ஒளிகாட்டினாள்
தன் கண்களை குளமாக்கினாள் - அதன்
நீரில் குளித்துத் தாய்மையானோம்.
சிரித்துக் குதூகலித்தோம்
அவளே சமைதாங்கியானாள்
எம்சுமையை இறக்கிவைத்தோம்
இலகுவாக நடந்து திரிகின்றோம்
நாம் கேட்ப தெல்லாம் தந்து
நம் கேட்டையெல்லாம் தாங்கி
எம் துன்ப மெல்லாம் போக்கி
வளமுடன் வாழவைப்பது தெய்வமென்றால்
அது எம் அம்மாவே
வாழ்க அம்மா அவளை வணங்கி நிற்போம்.

(தாயாரின் நினைவாக அதிபரால்
எழுதப்பட்ட கவிவரிகள்)

நட்புறவுக் கழக நாயகனே!

வல்லவனே,
நல்லவனே
வாத்தியாரே
எல்லோரினதும்
செல்ல துரையாரே
வருக.... வருக.....
வாழ்த்துகின்றோம்
வாழ்த்துகின்றோம்

நட்புறவு கழகத்தின் நாயகனே
நானிலம் போற்றும் தாயகனே
உறவுக்கு கைகொடுக்கும்
உத்தமனே
உன் பின்னாலே
அணிவகுத்து நிற்கின்றோம்
அனைத்தையும்
செய்து முடிப்போம்.

ஊருக்காய் உழைக்கும் மைந்தன்
உத்தமன் எங்கள் தலைவன்
யாருக்கும் அஞ்சா நெஞ்சன்
யாமறிந்த நற்சேவையாளன்
யாருக்குள் இவன்போல் எவருமில்லை
யண்பாளன் பதவியாகை இல்லாதவன்
வேருக்கு நிகரானவன்
பலருக்கு நிழலானவன்

எங்கள் ஊரின் முதல்வன்
தங்கம் நிகர் குணத்தோன்
பங்கம் இல்லா பாவலன்
சங்கத்தமிழின் சிங்க புதல்வன்
பண்பட்ட செல்லத்துரை - எம்
மண்ணின் மகத்தான மனிதன்
லண்டன் வந்து எம்மை
மகிழ்வித்தான் அவன் வாழ்க!

(திரு. ப. செல்லத்துரை அவர்களுக்கு லண்டன் விஜயத்தின் போது
கைதடி ஒன்றியம் வழங்கிய வாழ்த்து)

மனிதம்

உரும்பிராய் சந்தி கலகலப்பாகவே இயங்கிக் கொண்டிருக்கின்றது. இன்றைய நாளின் இறுதிப்பகுதி கதிரவன் மேற்குத்திசையில் வெகுதூரம் சென்றுவிட்டான். ஐந்து மணிக்கு மேலிருக்கும் நானும் எனது எழுத்தாளர் நண்பனுமான அனாதரட்சகனும் உரும்பிராய் சந்தியில் நிற்கின்றோம். எங்களுக்கு முன்னால் எங்களைச் சமந்துவந்த “பல்சர்” மோட்டார் சைக்கிள் இயங்கமறுத்து நிற்கின்றது.

மோட்டார் சைக்கிள் அனாதரட்சகனுக்கு சொந்தமானது. சாவகச்சேரியில் இருந்து புறப்பட்ட நாங்கள் கைதடிச் சந்தியிலிருந்து கோப்பாய் வீதியில் பயணித்து கோப்பாய் சந்தியைத் தாண்டி உரும்பிராய் சந்திக்கு வந்தோம். உரும்பிராய் சந்திக்கு வரும்வரையில் “பல்சர்” பிரளிபண்ணவில்லை ரதம் போலவே ஓடியது.

உரும்பிராய் சந்திக்கு வந்த நாங்கள் சந்தியிலுள்ள ஒரு உணவகத்துக்கு முன்னால் மோட்டார் சைக்கிளை நிறுத்தி விட்டு, ஒரு வடையும் கடித்து, ஒரு ரீயும் குடித்து ஒரு “கோல்ட்லீவையும்” புகைத்து... புறப்பட ஆயத்தமாகி... மோட்டார் சைக்கிளை இயக்கியபோது அது இயங்கமறுத்துவிட்டது.. இருபது வருடங்களுக்கு மேலாக மோட்டார் சைக்கிள் வைத்திருந்த அனுபவம் எனக்குண்டு... மோட்டார் சைக்கிள் இயங்கக்கூடிய சாத்தியங்கள் எதையும் என்னால் காணமுடியவில்லை.

மோட்டார் சைக்கிளை என்ன செய்வது?

கோண்டாவில் பஸ் டிப்போவுக்கு கிட்டவாக ஒரு மோட்டார் சைக்கிள் மெக்கானிக் இருப்பதாக சந்தியில் நின்ற ஒருவர் கூறினார். ஏறத்தாழ ஒன்றரைக் கிலோமீற்றர் வரை மோட்டார் சைக்கிளை உருட்ட வேண்டும். என்னாலோ, அல்லது நண்பர் அனாதரட்சகனாலோ இது முடியாத காரியம்.

“இப்ப என்ன செய்வம்...” அனாதரட்சகன் என்னிடம் கேட்கிறார். அவர் என்னிடம் கேட்ட அதே கேள்வி தான் எனது நெஞ்சுக்குள்ளும் கருவண்டாய் சுரண்டிக் கொண்டிருக்கின்றது.

பாதுகாப்பான ஒரு இடத்தில் மோட்டார் சைக்கிளை நிறுத்திவிட்டு நாம் செல்வது தான் இப்போதுள்ள ஒரே வழி... நமக்கு எந்த வழியிலும் தொடர்பில்லாத

உரும்பிராய் சந்தியில்... பாதுகாப்பான இடம்... யாரிடம் உதவி கேட்பது? எனது கடந்த கால அனுபவப் பரப்பில் எனது சிந்தனை ஊர்ந்து வருகின்றது... யாராவது தெரிந்தவர்களை எனது மனம் தேடுகின்றது... செல்லத்துரை மாஸர்... கைதடி கலைவாணி வித்தியாலய அதிபர்... எனது மனத்தில் ஒரு பெயர் மிதக்கின்றது.

கறுத்த, உயர்ந்த, தடித்த... சாதுவான தோற்றம்... நாசக்கான நாகரீகம்... கவர்ச்சியான சிரிப்பு... செல்லத்துரை மாஸர்ரின் தோற்றம் என்பது மனத்தில் நிழலாடுகின்றது.. ஏறத்தாழ பத்தாண்டுகளுக்கு முன்பு... இரண்டொரு தடவைகள் உரும்பிராய் சந்தியிலுள்ள அவரது வீட்டுக்கு வந்திருக்கிறேன்.

நான் சாவகச்சேரி வலயக் கல்வி அலுவலகத்தில் பணிபுரிந்ததால் செல்லத்துரை மாஸர்ரருக்கும் எனக்குமிடையில் அறிமுகம் என்பதற்கும் அப்பால் நட்புரிமை இருந்தது. ஆனால் கடந்த பத்துவருடங்களாக நான் கொழும்பில் இருந்ததால், நமது உறவு தடைப்பட்டிருந்தது.. அவர் இப்போதும் கலைவாணி வித்தியாலயத்தில் அதிபராக இருக்கின்றாரா? அல்லது ஓய்வு பெற்றுவிட்டாரா?... உரும்பிராயில் தான் இப்போதும் இருக்கிறாரா?.. எந்தத் தகவலும் எனக்குத் தெரியாது.

செல்லத்துரை மாஸர்ர் நல்லவர் மட்டுமல்ல, மிகவல்லமையுள்ளவர் என்பதும் எனக்குத் தெரியும். சாவகச்சேரி வலயக் கல்வி அலுவலகத்தின் நிர்வாகத்துக்குட்பட்ட பாடசாலைகளின் அதிபர்களில் கல்வி அதிகாரிகளின் கவனத்திற்குட்பட்ட அதிபர்களில் செல்லத்துரை மாஸர்ரும் ஒருவராக இருந்தவர்.

மிகவும் நம்பிக்கைக்குரியவர்

கிராமப்புற பாடசாலையான கைதடி கலைவாணி வித்தியாலயத்தில் தொண்டர் ஆசிரியர்களை கடமைக்கு வைத்துக்கொண்டு ஜந்தாம் ஆண்டு புலமைப் பரிசில் போட்டிப் பரீட்சையில் முதல் முறையாக இரண்டு மாணவர்களை சித்தியடைய வைத்த செயல்வீரர் இவர். அதுமட்டுமல்ல இதே கலைவாணி வித்தியாலயத்திலேயே தனது ஆரம்பக்கல்வியை மேற்கொண்டதாக அவரே ஒரு முறை கூறியிருந்தது இப்போது எனக்கு நினைவுக்கு வருகின்றது.

"என்ன கடுமையாய் யோசிக்கிறியள்.." என்னை அவதானித்துக் கொண்டு நின்ற அனாதரட்சகன் என்னிடம் கேட்கிறார். "உரும்பிராய் சந்தியிலை செல்லத்துரை மாஸர்ர் என்ற எனது நண்பர் ஒருவர் இருந்தவர்.. அவரைப் பற்றித்தான் யோசிக்கிறன்.. நான் எனது மனநிலையை வெளிப்படுத்துகிறேன். சந்தியிலுள்ள ரொட்டிக்கடையில் ரொட்டி கொத்தும் சத்தம் எனது செவிப்பறைகளை அதிரவைக்கிறது.... கண்மூடித்தனமான மோட்டார் சைக்கிள் ஓட்டங்கள் மனதைச் சஞ்சலப் படுத்துகின்றன. ஆண்களைவிடப் பெண்களின் ஸ்கூட்டி மோட்டார் சைக்கிள்கள் கொடிவிட்டுப் பறக்கின்றன...

"நீங்கள் சொல்ற செல்லத்துரை மாஸர்ர் கைதடியைச் சேர்ந்தவரா?" அனாதரட்சகன் என்னிடம் கேட்கிறார்.

"ஓ மோம்... அவரே தான்.." "மக்கள் நலன் பேணும் நட்புறவுக் கழகம்" என்றொரு அமைப்பை வைத்து கைதடிமக்களுக்கு உதவி செய்யிற செல்லத்துரை

மாஸ்ரர்தானே..." திரும்பவும் அனாதரட்சகன் என்னிடம் கேட்கிறார். ஒமோம் அவர்தான்

"ஆயிரத்து தொளாயிரத்து தொண்ணூற்றொன்பதாம் ஆண்டாக இருக்கவேண்டும். செல்லத்துரை மாஸ்ரருக்கு சமாதான நீதவான் கௌரவம் கிடைத்து. அவருக்கொரு பாராட்டுவிழா கைதடியிலை நடந்தது... அதுக்கு நான் போயிருந்தன்.." அனாதரட்சகன் பொதுமனிதனாக நின்று செல்லத்துரை மாஸ்ரர் பற்றிய தனது மனப்பதிவைக் கூறுகிறார்.

"ஆரிட்டையாவது கேட்டுப் பார்த்தாலென்ன.."

"கேட்டுப்பார்க்கலாம்..."

சந்தியின் இடதுபக்கமாக அவ்வந்துள்ள ஒரு கடைக்குச் சென்று கடை உரிமையாளரிடம் கேட்கிறேன்.

"ஐயா உரும்பிராய் சந்தியிலை செல்லத்துரை மாஸ்ரர்" நான் வாக்கியத்தை முடிக்காமல் இருக்கிறேன்.

"கைதடி கலைவாணி வித்தியாலய அதிபர்தானே.." அந்தக் கடைமுதலாளி திரும்ப என்னிடம் கேட்கிறார்.

"அவர் தான்"...

சந்தியிலை இருந்து... கோண்டாவில் பக்கம்.. கூப்பிடு தூரத்திலை இடதுபக்கம்.. உயர்ந்த மதில்... முற்றத்திலை பெரிய மாமரம்... அதுதான் அவற்றை வீடு.. கடை முதலாளி விளக்கமாக குறிப்பை கூறுகிறார்.

நாங்கள் புறப்படுகின்றோம்.

அனாதரட்சகன் மோட்டார் சைக்கிளை உருட்ட நான் சைக்கிளின் பின் சீற்றில் பிடித்துத்தள்ளுகிறேன். சைக்கிள் உருள்கிறது.

"கூப்பிடுதூரம்.. உயர்ந்த மதில் முற்றத்தில் மாமரம்..." கடைக்கார முதலாளி கூறிய குறிப்புகளில் ஒரு வீடு... அதுவாகத்தான் இருக்கவேண்டும் என்ற முடிவுக்கு வருகிறோம். கேற்றில் தட்டுக்கிறேன். கேற்றுக்கு மேலால் பார்க்குமளவிற்கு நானோ அனாதரட்சகனோ தோற்றத்தில் உயர்ந்தவர்களல்ல. குனிந்து கேற்றின் துவாரத்தினூடாகப் பார்க்கிறேன். ஐம்பது வயதுக்குமேல் மதிப்பிடக்கூடியதொரு பெண் வருகிறார். சிவந்த வட்டவடிவான முகம் இலேசாக சுருண்ட தலைமயிர் எங்களைவிட உயரம்.. லட்சுமிசுரமான முகம்..

"செல்லத்துரை மாஸ்ரரின் வீடு.."

"இதுதான் உள்ளை வாருங்கோ.."

"மாஸ்ரர் நிற்கிறாரா?"

"இல்லை இனி வந்திருவார்... இண்டைக்கு எம். பி. சி. எஸ். கூட்டம் இருக்கெண்டு சொன்னவர். கூட்டம் முடிச்சிருக்கும்.. கொஞ்ச நேரத்திலை வந்திருவார்.. உள்ளைவாருங்கோ"

மிகவும் கௌரவமாக அந்தப் பெண் கதைக்கிறார். "நிண்டு சந்தித்துக்கொண்டு போகலாமெண்டு நினைக்கிறம்.. நான் எனது எண்ணத்தை இலேசாகக் கூறுகிறேன். அந்தப் பெண் எந்த மறுப்புமின்றி எங்களை வீட்டின் உள்ளே

வரும்படி அழைக்கிறார். "அம்மா இரண்டு கதிரை தந்தியளையாடால் இந்த மாமரத்துக்குக் கீழை இருக்கலாம்.. வசதியாக இருக்கும்.. வீட்டுக்கு உள்ளே போய் அவர்களுக்கு இடைஞ்சல் கொடுக்காமல் வெளியில் இருக்கும் நோக்கத்துடனேயே நான் இப்படிக் கூறுகிறேன். அவர் எனது வேண்டுகலை ஏற்றுக் கொண்டு இரண்டு பிளாஸ்டிக் கதிரைகளைக் கொண்டு வந்து தருகிறார். நானும் அனாதரட்சகனும் அமர்கிறோம்

ஏனம்மா.. நீங்கள்... வாக்கியத்தை முடிக்காமல் கேள்விக்குறியோடு அவரைப் பார்க்கிறேன்.

"நான் மாஸ்ரரின்ரை மிசிஸ்.." சிரித்தபடி அவர் கூறுகிறார்"

"மாஸ்ரருக்குப் பென்சன் காலம் நெருங்கியிருக்குமே எனக்கு அவரது தற்போதைய நிலைபற்றி எதுவுமே தெரியாது அதைக் காட்டிக் கொள்ளாமல் அவரிடம் கேட்கிறேன்"

"இந்தவருஷம் பத்தாம்மாதம் இரண்டாந்திகதி அவர் ஓய்வு பெறப்போறார்" சிரித்தபடி அவர் கூறுகிறார்"

"இப்ப ஒன்பதாம் மாதம் நடக்கிறது இன்னும் ஒரு மாதம் கிடக்கு... நான் கூறுகிறேன்"..

நான் வலயக்கல்வி அலுவலகத்தில் பணிபுரிந்ததால் சாவகச்சேரி வலயத்திற்குட்பட்ட ஆசிரியர்களின் பதவி சார்ந்த சுயவிபரங்கள் எனக்குத் தெரிந்திருந்தன.

எனக்குள் நானாகி என்மனத்தளத்தில் பெரும் சுற்றிவளைப்பு தேடுதல் ஒன்றை நடத்துகின்றேன்.

ஆயிரத்துத் தொளாயிரத்து எழுபத்தெட்டில் ஆசிரிய நியமனம் பெற்ற செல்லத்துரை மாஸ்ரர் மிருசுவில் வடக்குஅ.த.க. பாடசாலை, நாவுக்குழி மகாவித்தியாலயம், மன்னாரில் உயிலங்குளம் போன்ற இடங்களில் கடமையாற்றியுள்ளார். எண்பத்திரண்டு எண்பத்திமூன்றாம் ஆண்டுகளில் கோப்பாய் ஆசிரிய கலாசாலையில் தனது ஆசிரிய பயிற்சியை முடித்துள்ளார்....

ஆயிரத்துத்தொளாயிரத்து எண்பத்தொன்பதாம் ஆண்டு கைதடி கலைவாணி வித்தியாலயத்தில் அதிபரானார்.

எனது மனத்தளத்தில் செல்லத்துரை மாஸ்ரரைப் பற்றிய சில பதிவுகள் ஊறிக்காய்கின்றன.

"மாஸ்ரரை வீட்டிலை சந்திக்கிறது மிகவும் கஷ்டம் தான் அனாதரட்சகன் இப்படிக் கூறுகிறார்.

"உண்மைதான் சேர்.. பள்ளிக்கூடவேலை.. சமூகத்தொண்டு சன சமூகநிலையப்பணி கைதடி எம்.பி.சி.எஸ் பொறுப்புகள் இதோடை ஜே.பி. இதுகளுக்கு மேலாக மக்கள் நலன் பேணும் நட்புறக் கழகம் என்ற அமைப்பின் பொறுப்புகள் லீவில்லாமல் ஓடித்திரிவார் மாஸ்ரரின் மனைவி கூறுகிறார்.

"கதைத்துக் கொண்டு இருங்கோ... இப்படிக் கூறிவிட்டு விடைபெறுகிறார். மாஸ்ரரின் மனைவி"

ஏறத்தாழ ஐந்து நிமிடங்கள் சென்றிருக்கலாம்.

ஒரு பெண்பிள்ளை.. ஒரு தட்டில் சில மோதகங்களோடு எங்களை நோக்கி வருகிறார்.

.. "சேர் சாப்பிடுங்கோ.." சிரித்த முகத்தோடு மிகவும் பணிவோடு எங்களிடம் மோதகம் வைக்கப்பட்டிருந்த தட்டை நீட்டுகிறார்.

நானும் அனாதரட்சகனும் ஒவ்வொரு மோதகத்தை எடுத்துக் கொள்கிறோம்.

“ஏன் தங்கச்சி.. வீட்டிலை ஏதாவது விஷேசமா அனாதரட்சகன் கேட்கிறார்..”

“அப்படி ஒண்டும் இல்லை...” சிரித்தபடி அவள் கூறுகிறார்

“நீங்கள் மாஸ்டருக்கு என்ன உறவு..” நான் கேட்டு விட்டுப் பதிலை எதிர்பார்க்கிறேன்.

“நான் சேரின்ரை இரண்டாவது மகள் துஷ்யந்தி” அவள் கூறுகிறாள்.

எனக்குப் பெரும் திகைப்பு..

“நீங்கள் படிக்கிறியளா... அல்லது படிப்பை முடித்துக்கொண்டு...” நான் கதையை வளர்க்கிறேன் எனது கொடுப்புக்குள் மோதகம் அரைப்பட்டுக் கொண்டிருக்கின்றது அந்த மோதகத்தின் சுவை இன்னொரு மோதகம் சாப்பிட வேண்டும் போலிருக்கிறது.

“நான் படிக்கிறேன் சேர்...”

“எங்கை படிக்கிறியள்”.

“நான் பேராசையை யூனிவேசிட்டியிலை ... எம். எஸ். சி செய்து கொண்டிருக்கிறேன்...” சர்வ சாதாரணமாக அவள் கூறுகிறாள்...

சாதாரணமாக, ஜி.சி.ஈ சாதாரண தரம் பாஸ்பண்ணிப்போட்டு கையிலை கான்போனை வைத்துக்கொண்டு... ரிவிக்கு முன்னாலை காலுக்குமேலை காலைப் போட்டுக்கொண்டு திமிரோடை இருக்கிற இந்தக் காலத்திலை...

...மோதகத்தட்டோடை... எம். எஸ். சி செய்யிற இவள்... எங்களுக்கு முன்னாலை... எவ்வளவு சிம்பிளா நிற்கிறாள்!

செல்லத்துரை மாஸ்டர் தன்னைப் போலவே தனது பிள்ளைகளையும் பண்பாக வளர்த்திருக்கின்றார். எனது மனம் கூறுகின்றது. செல்லத்துரை மாஸ்டருக்கு எத்தனை பிள்ளையள்” அனாதரட்சகன் கேட்கிறார். இதே கேள்வியைத்தான் நான் கேட்க நினைத்தேன் அனாதரட்சகன் முந்திக் கொண்டு விட்டார்.

மூத்தவள் தமயந்தி... கொலஜ் ஒவ் எடியுகேசனில் இருந்து ரீச்சராகி ... இப்ப லண்டனிலை இருக்கிறார்....

இரண்டாவது நான்....துஷ்யந்தி

மூன்றாவது ...துஷ்யந்தன்.... நானும் துஷ்யந்தனும் இரகைக் குழந்தைகள் துஷ்யந்தனும் லண்டனிலைலதான் இருக்கிறார்.

நாலாவது.. சயந்தன்.. அவர் இப்ப லண்டன் “யூனிவேசிட்டியிலை” உடற்சூற்று மருத்துவ விஞ்ஞானம் செய்து கொண்டிருக்கிறார்.... அவர் கூறி முடிக்கிறார்.

நான் அதிரந்து போய் இருக்கிறேன்.

தலைகொள்ளாத சமையோடு இருக்கிற செல்லத்துரை மாஸ்டரால்... பாடசாலை வேலைகளையும் சமூகப்பணிகளையும், சனசமூகப்பொறுப்புக்களையும், ஜே.பி பதவிகளையும் எப்படிச் செய்ய முடிகின்றது...?

செல்லத்துரை மாஸ்டர் தோற்றத்தில் மட்டுமல்ல... பண்பிலும் கடமையிலும் உயர்ந்தவர்தான் எனது மனம் ஆமோதிக்கின்றது.

துஷ்யந்தி விடை பெறுகின்றார்

நான் அனாதரட்சகனை பார்க்கிறேன். அனாதரட்சகன் என்னைப் பார்க்கிறார். எங்கள் இருவருக்கும் “ரீ” கொண்டு வந்து வைக்கிறார் மாஸ்டரின் மனைவி அவர்களின் உபசரிப்பு எங்களின் இதயமெல்லாம் பரவி... நரம்புகளை விரிக்கின்றன..

“எருங்கோசேர்...” ரீயைக் கொண்டு வந்து வைத்துவிட்டு மெல்ல குடிக்கும் படி

துரிதப்படுத்துகிறார்.. மாஸ்ரரின் மனைவி... நாங்கள் இருவரும் ரீ குடிக்க ஆரம்பிக்கின்றோம்.

மாஸ்ரரின் மனைவி விடை பெற்றுக் கொண்டு உள்ளே செல்கின்றார்.

“ரீ” குடித்துக்கொண்டிருந்த அனாதரட்சகன் என்ன நினைத்துக் கொண்டாரோ.. பேச ஆரம்பிக்கிறேன்

“செல்லத்துரை மாஸ்ரருக்கும் எனக்கும் எந்த அறிமுகமுமில்லை ஆனால் அவற்றை உயர்ந்த பண்பை ஒரு சந்தர்ப்பத்தில் அவதானித்திருக்கிறேன்.

...வடபகுதி மக்களெல்லாம் இடம்பெயர்ந்து முகாம்களிலை அடைபட்டுக்கிடந்தது உங்களுக்குத் தெரியும். கைதடி மக்கள் பெரும் பான்மையாய் தங்கியிருந்த முகாமிலைதான் நானும் குடும்பத்தோடே தங்கியிருந்தேன்.

உடுத்த உடுப்புகளோடே பிள்ளை குட்டிகளைக் சுமந்து கொண்டு ஓடிய எங்களிடம் ஒரு சதக்காசு இருக்கையில்லை கஞ்சிக்குக்கூட வழியில்லாத நிலை...

இந்த நேரத்திலை தான் செல்லத்துரை மாஸ்ரர் கைதடி மக்களுக்காக உதவினதை நான் கண்டேன்....

எவ்வளவு சாணக்கியமாக அந்த உதவியை அவர் செய்தார்... நான் மிகவும் ஆச்சரியப்பட்டேன்

நட்புறவுக்கழகத்தினூடாக வெளிநாட்டில் உள்ளோரின் நிதிஉதவியுடன், முகாமில் தங்கியிருந்த கைதடி மக்களின் விபரங்களைச் சேகரித்து அவர்களுக்கு வாங்கியில் ஒரு சேமிப்புக் கணக்கைப் பதிவு செய்து.. அந்தக் கணக்குக்கூடாக ஒவ்வொரு குடும்பத்திற்கும் சுளையாக பத்தாயிரம் ரூபா வழங்கினார்... நூற்றிகு மேற்பட்ட குடும்பங்கள்.

அந்த மக்கள் அடைந்த சந்தோஷத்தை நேரில் கண்டவன் நான்.. வான் கோழிகளே மயில்களாகிவிட்ட இந்தச் சமுதாயத்தில் செல்லத்துரை மாஸ்ரர் போன்ற உண்மையான மயில்களும் இருக்கத்தான் செய்கின்றன. அனாதரட்சகன் தனது இலட்சிய மொழியில் கூறிவிட்டு இருக்கின்றார்.

எனது இதயத்துள் செல்லத்துரை மாஸ்ரர் ஒரு மனிதனாக நிமிர்ந்து நிற்கின்றார்.

கேற் திற்படும் கிறீச் என்ற ஓசை எங்கள் சிந்தனையில் கலைகின்றது... நாங்கள் திரும்பிக் கேற்றடியைப் பார்க்கின்றோம்.

அந்த உயர்ந்த மனிதன் செல்லத்துரை மாஸ்ரர் சிரித்தபடி வந்து கொண்டிருக்கிறார்.

காவியா அகிலன்

அப்பாவின் அகவை அறுபது

எமது தந்தையார் திரு. ப. செல்லத்துரை அவர்களின் அகவை அறுபதையொட்டி மனமகிழ்வு அடைகின்றோம். பாடசாலையில் முன்னர் ஆசிரியராகவும், பின்னர் அதிபராகவும், சமூக குழுக்கள் சிலவற்றிற்கு ஆசிரியராகவும், மற்றும் உறுப்பினராகவும், தனது தந்தை தாயாருக்கு சிறந்த மகனாகவும், அவரது சகோதரர்களுக்கும், சகோதரர்களின் குடும்பத்திற்கும் சிறந்த உறவினராகவும், எமது தாயாருக்கு நல்லதொரு கணவராகவும், எல்லாவற்றிற்கும் மேலாக எமக்கு பாசத்தையும் பண்பையும் ஊட்டிய தந்தையாராக இருக்கின்ற எமது அப்பாவின் அறுபது அகவையில் தந்தையை பற்றிய சில வரிகள்.....

தனது பிறந்த ஊரில் கொண்ட பற்று மற்றும் அவரால் சார்ந்த சமூகத்தின் வளர்ச்சியில் கொண்ட ஆர்வம், எல்லோருடைய எண்ணங்களுக்கும் இடம் தரக்கூடிய மனப்பான்மை என்பன அவரைத் தொடர்ந்தும் அறுபது அகவை வரை நீண்ட காலத்திற்கு யாழ். கைதடி கலைவாணி வித்தியாலயத்தில் அதிபராக அவர் பங்கு வகிக்க அடிப்படைக் காரணங்களாக அமைந்தன.

பாடசாலையினூடாகவும், இதர சமூக குழுக்களினூடாகவும், முன்னேற சந்தர்ப்பமுள்ள பாடசாலை மாணவர் ஆசிரியர் உட்பட ஏனையவர்களுக்கும் தகுந்த வழிகாட்டியாக இருப்பதுடன், வாய்ப்புக்களையும் வழங்கி வந்தார். இதர மேற்படி பொறுப்புக்களுடனும் குடும்பத்தை சிறந்த முறையில் கவனிக்கின்ற எமது தந்தை ஏனைய உறவினர்களது பிரதான நிகழ்வுகளுக்காக முக்கிய பங்கு வகிக்கின்றார்.

பிள்ளைகள்

பல விழாக்காண...

முத்தமிழும் விளையாடும்
மருதமும் நெய்தலும் கொண்ட
கைதடியில் பிறந்த முத்தே!
வாத்தியாரே செல்லத்துரையே!!
முத்தமிழின் முன்னறிவு
விளையாட்டில் வீரரறிவு
இல்லார்க்கு கொடுப்பதில் பரிவு
தெரியாதவர்க்கு தெரியாததை
தெரிந்தவற்றை சொல்லும் ஆசிரியன்
பலதுறையும் பருகிய மேதாவி
நல்ல பணிசெய்து ஊரில்
நல்பழி கேட்டவரே - என்
கண் முன்னால் உன்பணிக்கு
சொல் கூலிதந்தாரையும்
மன்னிக்கின்ற மனிதனே!
நல்பழி சொன்ன மாந்தரையே
நல்வழி செய்து நாணச்செய்தவரே
பணியென்றால் பழியும் வரும் என்று
பணிவாய் எமக்கு சொன்னவரே
முகாமையாளர், வாத்தியார்,
பணியாளன், சமாதானநீதிவான்
இவற்றிற்கு அப்பால் உன்னுடைய
நண்பனாய், மருமகனாய், மாணவனாய்
உன் மெய்யில் கொண்டவனே
என் வீட்டின் உலைகொதிக்க எனை
மேற்குலகம் அனுப்பிய மாமாவே
பள்ளியில் படித்தபோது பலவினா
பதில் தந்த வாத்தியாரே
உன் நண்பர்களை நேர்காண
எனையும் அழைத்த நண்பனே - நீ

கற்பித்த பள்ளிகளில் எனையும்
கற்பிக்க வைத்தவனே
அப்பப்போ மண்பார்க்க வரும்போது
அகலமாட்டேன் உனை பார்க்காமல்
பார்க்கும் போதெல்லாம் உன்மூச்சு
ஊர்மக்கள் பற்றியே உன்பேச்சு
உனைப்பாட என்மொழி முடிவில்லை
முடிவிலியாய் எழுதலாம் உனைப்பற்றி
மண்பார்க்கவரும் போது உனை - நான்
பார்க்கின்ற வரம் வேண்டும் எப்போதும்
மணிவிழாக்காணும் மனிதனே
பல விழாக்காண மனதார வாழ்த்துகின்றேன்

மருமகன்
ஞானராசா சங்கரன்

AMMAN

TRAVELS

AC / Non AC Services / Comfortable Seats



சென்னை
ஒரு சீர்தொடர்ச்சி
பயணம்

அம்மன் ரவீஸ்

T.Baskaran

Tel : +94 771640022

+94 214925329

AMMAN

TRAVELS

AC / Non AC Services / Comfortable Seats



AMMAN TRAVELS

AMMAN TRAVELS
AMMAN TRAVELS
AMMAN TRAVELS

மணியூர் நாயகனை மனதார வாழ்த்துகின்றோம்.



பனை அபிவிருத்திச் சபை Palmyrah Development Board



பாரம்பரிய கைத்தொழில்கள் மற்றும் கிறித்தொழில் முயற்சி அபிவிருத்தி அமைச்சு
பனை அபிவிருத்திச் சபையின் "கற்பகம்" நிலையங்களில்
விற்பனைக்குள்ள பிரதான பனம் பொருள் உற்பத்திகள்

பனம் கோடியல்
பனம் மாணம்
பனங்களி
பனங்கட்டி
பனம்பானி
பனாட்டு
மானிப்பனாட்டு
கல்லாக்காரம்
பனங்காய்ப் பலகாரம்
ஒடியல்
ஒடியல்மா
பழக்கொடியல்
பழக்கொடியல் மா
பாம்போலா
கைவினைப் பொருட்கள்
தூம்பு உற்பத்திப் பொருட்கள்
மற்பசை
மற்றும் ஏனைய பனை சார்ந்த உற்பத்திகள்



பனங்கள்
விசேட வழிவில்
மொத்த விற்பனைக்குண்டு

பனை சார்ந்த உற்பத்தி பொருட்கள் அழி உயர் நரத்தில்
மொத்தமாகவும் சில்லறையாகவும் விற்பனை செய்யப்படுகின்றன



மேலதிக விபரங்களை:-
பனை அபிவிருத்திச் சபை
தலைமை திരുவாரூர்:-
கோய் வீ. கற்பக சபையகம், களிச்சேரி, கிழக்குவரை
தொலைபேசி: 021-2222034, தொலைபேசி: 021-2224174
மின்னஞ்சல்: palmyrah@rediffmail.com, palmyrah@palmyrah.com
இணைய இடம்: www.palmyrah.com
நகர் திருவாரூர்:-
கோ. 244, மாசி வீதி, கிழக்குவரை - 64
தொலைபேசி: 011-2266816, தொலைபேசி: 011-2266897
மின்னஞ்சல்: palmyrah@palmyrah.com

செல்வம் கூல்பார் Selvam Cool Bar



நவீனசந்திரா, எவெக்ஸீர்.



Kevin Gold

கலின் கோல்ட்

மங்கையர் மனங்கவரும் தரமான
22 கரட் தங்கநகைகளை
நம்பிக்கையுடன் வாங்க
இன்றே நாடுங்கள்.



டச்சலீதி,
சாலகச்சேரி,
யாழ்ப்பாணம்.

மணிவிழாக் காலும் மகத்தானவரை மனதார வாழ்த்துகின்றோம்.



சூரயன் டிஜி்டல் போட்டோ



கைதடிமேற்கு, கைதடி.



சிர்ஷாஜ் டிஜி்டல்

கைதடிவீதற்கு,
கைதடி.

மகேஸ் டிஜி்டல்



Magesh Photo

கைதடிவடக்கு, கைதடி.

1875

1875



சாவகச்சேரி பணை தென்னை வள அபிவிருத்திக் கூட்டுறவுச் சங்கம்.

டச்சவீதி, சாவகச்சேரி.

Tel: 021 2270086, 021 2313572, Fax : 021 2270086

எமது நிறுவனத்தின் நலன்புரித் திட்டங்கள்.

அங்கத்தவர் நலத்திட்டம்

- ❑ ஓய்வூதியம் வழங்கல்
- ❑ விபத்து மரணக்கொடை வழங்கல்
- ❑ ஓய்வு பெற்ற அங்கத்தவர் கௌரவிப்பு
- ❑ சிறந்த அங்கத்தவர் கௌரவிப்பு
- ❑ கலவியிறிசி வழங்கல்

கிராமிய வங்கிச்சேவை

- ❑ நிலையான வைப்பக் கடன்சேவை
- ❑ ஓய்வூதியச் சேவை
- ❑ பண்டிகைக் காலக் கொடுப்பனவு

மகளிர் சேவை

- ❑ தையல் மனைப்பொருளியல்
- ❑ அழகுக்கலைப் பயிற்சி வழங்கல்
- ❑ சுயதொழில் ஊக்குவிப்பு வழங்கல்
- ❑ கைத்தொழில் உற்பத்தி ஊக்குவிப்பு

கர்யாலயச் சேவை

- ❑ போட்டோபிரதி அச்சிடுதல்
- ❑ பக்ஸ்வசதி சேவை
- ❑ கதிரை வாடகைச் சேவை
- ❑ பனை வெல்ல உற்பத்தி
- ❑ போத்தல் கள் உற்பத்தி

- அங்கத்தவர் பணியாளர்களின் பிள்ளைகளில் 5ம் ஆண்டு புலமைப்பரிசில் பரீட்சையில் சித்தியடைந்தவர்களுக்கான ஊக்குவிப்பு வழங்கல்.
- அங்கத்தவர், பணியாளர்களுக்கான பயிற்சி நெறிகள் மற்றும் முன் பள்ளி ஆசிரியர்களுக்கான பயிற்சி வழங்கல்.
- சங்கத்தின் அனுசரணையின் கீழ் இயங்கும் முன் பள்ளி ஆசிரியர்களுக்கு மாதாந்தப் படி 2000/= வழங்கல்.
- சங்கத்தின் ஆதரவுடன் நடைபெறும் முன் பள்ளியின் விளையாட்டுப் போட்டிக்கு 2500/= வீதம் அன்பளிப்பு வழங்கல்.
- அங்கத்தவர், பணியாளர் பிள்ளைகளுக்கு பாடசாலை உபகரணங்கள் வழங்கல்.
- முன் பள்ளி மாணவர்களுக்கும், ஆசிரியர்களுக்கும், சீருடை வழங்கல்.
- உழவு இயந்திர வாடகைச் சேவை.
- சுலவியுணவு விற்பனை.





மக்கள் மனமறிந்த வங்கி

மக்கள் வங்கி

மாண்புமிகு நாயகரான
பாழ்நிலாநிதி
மக்கள் வங்கியின் சாவகச்சேரி
கொடியனரகிய நாயகர்
மாமகிழ்வாகடைகின்றோம்.



PEOPLE'S BANK
THE PULSE OF THE PEOPLE



மணிவழி
நாயகனை
பெருமளதோடு
வாழ்த்து
கின்றோம்.



PC PARADISE

61, Clock Tower Road,
Jaffna.

Tel: 021-2229579
H.P. 0777-271220



ELITE ENTERTAINMENT

A-9 Road, Nunavil, Chavakachcheri.

யாழ்ப்பணத்தின்
சிறந்த பொழுதுபோக்கல்
தனியுடல் உயர்வுகள்

மணிவழிபாக்க காணும்
மைந்தனை
அன்போடு
வாழ்த்துகின்றோம்.



எலைற் என்றிரயின்மென்ற்

ஏ-9 வீதி, நுணாவில், சாவகச்சேரி.



மணிமகுடம் துடும் நாயகனை
அன்போடு வாழ்த்தும்...

தில்லையம்பதி மோட்டோர்ஸ்

THILLAIYAMPATHY MOTORS

Dealers in :

Agriculture & Electric Water Pumps, Hugo Power Tools,
Engineering Tools, Generators, Machines & Spare Parts.

#114, Stanley Road, Jaffna.
Tel : 021 222 5710, 0777 666 371



மணிவிழாவின்
கமந்தனை
பெருமையுடன்
வாழ்த்துகின்றோம்.

முத்துமாரி அம்மன்

மர அரிவு - தளபாட விற்பனை நிலையம்
கட்டட ஒப்பந்தக்காரர்

Muththumary Amman Timber Depot
& Furnitures Sales



மாணிப்பாய் வீதி.
கைதடி தெற்கு.
கைதடி.

தொ.பே : 0774010528

